

چاچا نہرو امر ہے

©

CHACHA NEHRU AMAR HAI







20336

Al 8 80  
~~274~~

مجلہ حقوق محفوظ ہیں

# چاپ خانہ پروگرام

از: بنسی نردوشی

پبلشرز:-

سنٹرل اسٹیشنری مارٹ صہ کدل

سرنیکر

قیمت = تین روپے

میں محمد عثمان امین نے لکھا ہے  
میں نے لکھا ہے۔ کتاب کا نام ہے



## پیش لفظ

بہسی نردوش نے یہ کتاب اس کے بیان کے مطابق لکھا

اور لڑکیوں اور ناخواندہ بالعموم کے لئے لکھی ہے۔ جواہر لال کی شخصیت

پر یہ ایک اچھا مطالعہ پیش کرتی ہے، اور کافی محنت سے لکھی گئی

ہے۔ میں نے اس کتاب کو دلچسپی سے پڑھا ہے اور اس بات پر

نوشی محسوس کی ہے کہ میرے ایک ہونہار شاگرد نے جواہر لال کی

نزدیکی اور کاموں کو اچھے پیرایہ میں بیان کر کے حق ادا کیا ہے،

تھوڑے لڑکوں کے لئے تو یہ کتاب ہے ہی، مگر بڑوں کے لئے

بھی اس میں کافی مواد اور دلچسپیاں ہیں۔

دینا ناتھ نام



"چاچا نہرو امر ہے۔ یہ آواز ہمارے ملک میں ہر جگہ  
 گونجتی رہی ہے اور سدا گونجتی رہے گی کیونکہ ہمیشہ رہتے  
 والی یہ یاد اس عظیم شہنشاہ کے ساتھ وابستہ ہو چکی ہے جس کے تصور  
 کی روشنی نے ہمارا راستہ روشن کر دیا۔ جس نے امن، جمہوریت،  
 برادراتہ تعاون اور قومی آزادی کے تحفظ کے راستے میں ہندوستانی  
 عوام کو نئی کامیابیوں کی ضمانت دی۔ عوام کو ان کی اپنی  
 زبردست تخلیقی طاقت کا احساس دلایا، اور ان کی خدمت  
 کرنے کو اپنی تمام تر سرگرمیوں کا مقصد بنایا۔

جواہر لال نہرو نے ایک بار خود کہا تھا کہ  
 "اگر کوئی بھی مجھے یاد کرے کہ اس آدمی نے  
 اپنے پورے دل و دماغ سے ہندوستان  
 اور اس میں رہنے والے لوگوں کو پیارا کیا اور اس



۴  
کے بدلے میں ہندوستانی عوام نے اسے دل و جان

سے از حد محبت دی۔

یہی وہ محبت ہے جو زندہ رہے گی اور اس کے ساتھ

جو ہر لال کا نام بھی زندہ رہے گا۔

بڑی شخصیتوں کی یادگاریں نئی نسل کے دل میں یک

دیر پا اثر قائم رکھنے کیلئے مدتوں سے تعمیر ہوتی رہی ہیں۔ بھارت

میں بے شمار یادگاریں موجود ہیں جو قدیم زمانے کے بادشاہوں

بڑے بڑے عالموں، عظیم المرتبت بزرگوں کے وقار اور ان کی

انسانی خدمات کا گہرا نقش آج بھی ہمارے دلوں میں چھوڑ جاتی

ہیں۔ اور ہم انسانی تاریخ کے ارتقاء میں ان کے مقام اور ان کی

قدرومنسرت کا تعین کرنے بیٹھ جاتے ہیں۔ یادگاریں ماضی

کو تلاش کرنے میں بڑی مددگار ثابت ہوتی ہیں۔ تاریخ

کے اوراق بعض شخصیتوں کے متعلق خاموش ہیں لیکن



اس دھرتی پر ہمیں تاریخ کا ہسراغ لگانے اور اپنے ملک  
 کی قدیم اور عظیم تہذیب پر ان شخصیتوں کے بیش قیمت  
 احسانوں کا احساس دلانے میں ہماری رہنمائی کرتی ہیں، تو  
 یہی یادگاریں کسی سخی دل بادشاہ، کسی انسان دوست سنت  
 صوفی اور سماجی زندگی کے کسی نیک سمیرت سدھارک کے  
 تئیں ہمارا اظہار عقیدت بھی ہیں اور نئی نسلوں کیلئے ایک  
 ہدایت بھی یادگاریں دھرتی کے سینے پر ایک نقش گڑھ دیتی  
 ہیں جس کے کھنڈر ہمیں صدیوں کے بعد بھی بڑے دلربا، امل  
 اور اپنی تہذیبی وراثت کا قیمتی سرمایہ معلوم ہوتے ہیں۔  
 اور کسی بڑی شخصیت یا کسی عالیشان دور کے ساتھ  
 منسوب ہونے پر ہم ان کھنڈروں کا بھی تحفظ کر لیتے ہیں۔ لیکن  
 شخصیتوں میں بھی بڑا فرق ہوتا ہے۔ تاریخ کو بنانیوالی اور موڑ دینے  
 والی شخصتیں تاریخ کا حد ہو جاتی ہیں اور اس طرح سے



وہ کسی یادگار کی محتاج بھی نہیں ہوتیں۔ موجودہ زمانے میں  
ہندوستان کی قومی زندگی کو پوری طرح متاثر کرنے کے ساتھ  
قومی مزاج اور اس کے تہذیبی دھاروں کو بدلنے  
والی شخصیت جواہر لال نہرو کی تھی۔ جواہر لال کا نام ہندوستان کے  
نوجوانوں، نوجوانوں اور آئینہ والی نسل کے ساتھ کچھ اس طرح سے  
جذب ہو چکا ہے کہ ہم آج کے اور آئینہ والی کل کے خوابوں کی تعبیر  
کے خوش اور جذبے سے ان کے تصور کو الگ نہیں کر سکتے، زندگی  
کے سیکولر آدرشوں پر غیر متزلزل یقین، پارلیمانی جمہوری روایتوں  
پر اعتقاد اور خوشحال ہندوستان کو تعبیر کرانے کی ترنگ جو  
ہمیں حاصل ہے۔ یہ سب جواہر لال کی عظیم یادگار بنا ہے گا۔  
اور جسے نہ صرف آج کی نسل بلکہ کل آئینہ والے زمانے کے لوگ بھی  
سینے سے لگا کر رکھیں گے۔ اور اپنی باعمل زندگی اور جفاکشی سے  
آگے بڑھاتے رہیں گے۔ جواہر لال کی ایک بلند و بالا



یادگار اسی طرح سے ہمارے دلوں میں قائم رہ سکتی ہے۔  
 کہ ہم اپنے نوہالوں کو تربیت دیں۔ کیونکہ بچوں کے ساتھ  
 انہیں بہت زیادہ لگاؤ تھا۔ وہ بچوں کے رفیق، مہربان،  
 دوست، رہنما اور نمکسار تھے۔ انہیں بچوں کے ساتھ اتنی محبت  
 تھی کہ وہ کسی بھی عمر کے ہوتے کسی بھی ذات، رنگ اور ملک کے  
 ہوتے اور ان کے ساتھ پیار سے بہت جلد گھل مل جاتے  
 تھے۔ ان کے دل میں صرف اس ملک کے بچوں کی بہبودی  
 کا خیال ہی نہ تھا، بلکہ وہ ساری دنیا میں رہنے والے بچوں کو ہنسے  
 کھیلنے، پڑھنے، لکھنے، ناچنے، کودنے، گانے، بجانے  
 اور بچپن کے نئے نئے شوق پورا کرنے کے بہتر مواقع حاصل  
 ہوں۔ وہ چاہتے تھے کہ دنیا اور سماج اپنے کسی بھی عمل سے  
 بچوں کی معصومیت کو کھیس نہ پیچائے۔ انکی خودروی اور ذہنی  
 نشوونما میں کوئی بھی بات مداخلت نہ ہونے پائے۔ وہ بچوں میں



ایک ایسا احساس پیدا کرنے کے لئے ساری عمر کو شان  
 یہ ہے جس میں وہ اس دنیا کو اپنا گھر سمجھنے لگ جائیں۔  
 اور ان کی مصومیت بے تکلفی اور ان کی شوخ شرارتیں  
 شوخیاں، علاقوں، ذاتوں اور نسلوں کی حدوں سے  
 بلند ہو کر بنی نوع انسان اور انسانیت کا عظیم ورثہ  
 بن جائیں۔ بچے بھی ان میں اپنا پن محسوس کر لیتے تھے۔  
 یہی وجہ ہے کہ دنیا میں آج بھی بچے اپنے مصوم انداز  
 میں پکار اٹھتے ہیں، پکار اٹھتے رہیں گے، چاہا نہ ہو  
 امر ہے۔

وہ واقعی امر ہے کیونکہ ان کی دلاویز شخصیت اور ان کے  
 آدرش ہم ان کے کارناموں میں تلاش کر سکتے ہیں جو وہ ہمارے  
 لئے جھوٹے ہیں۔

آج اور آئندہ کے زمانے میں بھی اس ملک کے نو ہالوں کو یہ



نشانے کی ضرورت نہیں پڑے گی کہ اس دھرتی پر ایک ایسا  
 ممتاز انسان بھی رہا ہے جو کاندھي جی کا شاگرد تھا اور جس نے  
 غلامی کے طویل اور صبر آزما دور میں اور اس کے بعد قومی آزادی  
 کیلئے نقش اُبھارنے میں اپنی زندگی کے پچاس سال اس قوم کی  
 رفاقت میں گزار دیے جن میں عظیم کاموں اور کاموں کی شروعات  
 انہوں نے اپنی زندگی میں کی وہ جو اہر لال کے گیت گاتے رہے۔  
 سائنسی اور تکنیکی تعلیم کی جن عالیشان درسگاہوں کی بنیادیں  
 انہوں نے اپنے ہاتھ سے رکھ دیں وہ اور ان میں تربیت پانچوالی  
 ہماری نسل بڑے فخر اور بڑی سعادت مندی کے ساتھ اپنی کامیابیوں  
 پر جو اہر لال کے تئیں محبت اور عقیدت کا تذکرہ پیش کرتی رہی۔  
 اور ایشیائی افریقی ملکوں کے عوام بھی اپنی زندگی اور اپنے سماج  
 کے نئے مسائل حل کرتے ہوئے اس بات کو ہمیشہ پیش نظر  
 رکھیں گے کہ جو اہر لال نے بین الاقوامی محاذ پر امن اور باہمی تعاون



کا جو نظریہ پیش کیا ہے، وہ قوموں کے درمیان دوستی اور سلامتی  
 کے ساتھ باہمی احترام کی مضبوط بنیادیں فراہم کر چکا ہے، اور  
 اسی نظریہ کی صداقت پر عمل کرتے ہوئے دنیا کا کمزور سے کمزور  
 ملک بھی سر بلند ہو چکا ہے، اور قومی آزادی اور سرداری کا تحفظ کر سکا۔  
 جو اسر لال موجودہ نسل اور زمانے کے عظیم ترین شخصیت  
 تھے۔ ان کی زندگی انسانیت کیلئے عظیم الشان خدمات اور وطن  
 کیلئے سچی لگن سے بھر پور تھی۔ اپنی موت سے پہلے انہوں نے جو  
 وصیت کی ہے اس میں ایک ایسے دردِ دل کا گداز ہے جس کی  
 پرستش کی حد تک پتہ وطن کی پوجا ہو۔ اور اس میں رہنے والے  
 لوگوں سے محبت کی ہو یہ وصیت بھی دراصل ان ہی آدرشوں کی  
 ترجمانی کرتی ہے، جو انہوں نے اپنی زندگی میں سمجھ دیئے تھے۔ اور جن  
 کی تکمیل کے لئے وہ ساری عمر کوشاں رہے۔ اس لیے  
 پایانِ محبت اور خلوص کے لئے ہندوستانی عوام نے



جواہر لال کو نہ صرف بے پناہ عقیدت اور عظمت دی  
 دلوں کا بادشاہ بنادیا، بلکہ انہیں اپنی اسنگوں و لولوں اور  
 تمناؤں کا مرکز بھی قرار دیا۔ اتنا عروج، اتنی مقبولیت اور  
 ہر دلیخیزی ہندوستان کے کسی دوسرے لیڈر کو حاصل نہ  
 تھی جتنی اکیلے جواہر لال کو تھی۔

اس اعتبار سے جواہر لال دنیا کی خوش قسمت  
 مسیتوں میں سے تھے جنہیں بچپن سے لے کر بوڑھے  
 تک زندگی کے ہر ایک موڑ پر انسانی دلوں کی حکمرانی نصیب  
 ہوتی ہے۔ وہ ایک خوشحال کشمیری گھرانے کے چشم و چراغ  
 تھے جو اٹھارویں صدی میں بادشاہ فرخ سیر کی دعوت پر کشمیر  
 سے منتقل ہو گیا تھا۔ ان کے خاندانی بزرگ راجہ کول فارسی  
 زبان و ادب کے خوش گو اور خوش فکر شاعر تھے۔ ان کی اعلیٰ  
 ذہنی صلاحیتوں سے متاثر ہو کر ہی بادشاہ فرخ سیر نے انہیں



اپنے دربار کی زینت بتایا اور اہنیں نہر کے نزدیک مہمان  
 اور زمین دی۔ اسی رعایت سے آپ کے گوتر کے ساتھ نہرو  
 کا لفظ عام ہو گیا۔ پہلی جنگ آزادی کے دنوں میں جب  
 دہلی اُجر لگئی، تو آپ کا خاندان اپنی ساری جائیداد لٹا کر آگرہ  
 چلا گیا۔ جہاں مئی ۱۸۵۷ء میں عا ہر لال کے والد موتی لال نہرو  
 پیدا ہوئے۔ لیکن اس سے پہلے ہی ان کے دادا گنگا دھڑا انتقال  
 کر چکے تھے۔ قدرتی طور خاندان کی پرورش کا بوجھ موتی لال  
 کے دو بڑے بھائیوں پر پڑا۔ موتی لال کے ایک بڑے بھائی کا  
 نام بنسی دھڑا تھا اور دوسرے بھائی کا نام لال نہرو تھا۔ دونوں  
 اُن سے عمر میں کافی بڑے تھے۔ بنسی دھڑا اپنی ملازمت کے  
 سلسلہ میں اکثر گھر سے باہر لاکرتے تھے۔ اور زندہ لال نہرو شروع  
 میں راجپوتانہ کی ایک ریاست کے دیوان تھے، بعد میں انہوں نے  
 قانون کا امتحان پاس کیا اور وہ عدالت عالیہ میں وکالت کرنے



لگے۔ جب مائی کورٹ آگرہ سے الہ آباد منتقل ہو گیا۔ تو جہاں جواہر  
 لال نہرو کے چچا نندہ لال نہرو بھی اپنے خاندان کو لے کر الہ آباد آ گئے۔ موتی لال  
 نے الہ آباد میں ہی سکول اور کالج کی تعلیم حاصل کی۔ پڑھتے لکھتے  
 سے زیادہ انہیں کھیل کود اور مغللی شہزادوں سے زیادہ دلچسپی تھی جس  
 کا نتیجہ یہ ہوا کہ اعلیٰ ذہنی استعداد کے باوجود آپ بی۔ اے پاس  
 نہ کر سکے۔ چونکہ آپ کے بڑے بھائی نندہ لال نہرو وکالت کے پیشہ  
 میں کافی مقبول ہو چکے تھے۔ اس لئے موتی لال بھی قانون کے مطالعے  
 کی طرف مائل ہوئے۔ چنانچہ انہوں نے وکالت کا امتحان امتیازی  
 پوزیشن کے ساتھ پاس کر لیا۔ اور مصافحات کی عدالتوں میں وکالت  
 شروع کی۔ وکالت کی اچھی مشق ہونے پر وہ جوہنی الہ آباد ہائیکورٹ  
 میں پریکٹس کرنے لگے، تو اچانک ان کے بھائی نندہ لال وفات  
 پا گئے۔ اس سے گھر کا نقشہ ہی بدل گیا۔ اتنے بڑے کنبے کی پرورش کا  
 بوجھ موتی لال نے بڑی ہمت اور دلیری سے سنبھال لیا۔ اور



اپنے پیشے میں اتنی زیادہ محنت اور مہارت کا ثبوت دیا کہ  
 انہیں سانس لینے کی فرصت بھی نہ ہو سکی۔ موتی لال کی ان  
 ہی مصروفیات کے ایام میں جواہر لال پیدا ہو گئے۔ ان کی  
 ماں سرورپ رائی نہرو بڑی صلاحیتوں کی مالک تھیں۔ اگرچہ  
 موتی لال خود مغربی تہذیب میں پوری طرح سے رنگے ہوئے تھے۔  
 لیکن سرورپ رائی نہرو ممتاز کشمیری عورتوں کی طرح مذہب  
 پرست، رسم و رواج کی پابندی مگر دوا دار خاتون تھیں۔ ہندو دیوتا  
 کی کہانیاں اور ہندوستان کی عظیم زرمیہ داستانیں انہیں ازبہ  
 یاد تھیں جو ہر شام کو جواہر لال کے دل بہلائی کیلئے سنائی  
 جاتی تھیں، اس طرح سے اپنے ملک کے قدیم اور عظیم ماضی کا احسا  
 جواہر لال کے دل میں بچپن سے ہی نقش ہو چکا تھا۔ موتی لال خود  
 بڑے وسیع القلب اور خوش مذاق آدمی تھے۔ ان کی راہ و رسم  
 ہر فرقے کے لوگوں کے ساتھ تھی۔ انگریزی تہذیب اور تمدن سے



وہ بہت متاثر تھے۔ اور مغربی طرز زندگی کو اپنانے میں پیش  
پیش رہتے تھے۔ لیکن اس کا اثر گھر کے ریت رواج پر بہت  
کم پڑ چکا تھا۔ کثیر سے بڑا ہوا اور تقریباً بیس مخصوص ہیں وہ  
گھر کی عورتوں میں کافی مقبول تھیں۔ اپنی والدہ کے ساتھ جواہر  
لال کبھی کبھی گنگا اشٹان پر بھی جاتے تھے۔ اور مختلف مقدس  
مقامات پر گھوم پھر لیتے تھے۔ محرم کے جلوس کو دیکھنے کے  
شرف بھی انہیں حاصل تھا۔ اور عید کے موقع پر انہیں اپنے والد  
صاحب کے مسلمان دوستوں کے گھر میں دعوتیں اڑانے کا موقع  
بھی ملتا تھا۔ اس طرح سے ہندوستان کی گنگا جمنی تہذیب  
اور فرقہ دارانہ رواداری کے دھارے میں جواہر لال کے ذہن نے  
نشوونما حاصل کی۔ یہی وجہ بھی ہے کہ جواہر لال نے ہندوستان  
کی قومیت کو ہندو اور مسلمان کے ذمروں میں تقسیم کرنے کے نظریا  
کی کبھی حمایت نہیں کی۔ جب جواہر لال کانگریس میں آئے



تو اس میں اس وقت سیاسیات کو مذہبی عناصر سے بالکل  
 الگ کر دینے کے رجحانات اتنے کم تھے کہ انہیں بار بار اپنی  
 ذات کے ساتھ بڑی کشمکش محسوس ہوتی تھی۔ وہ ترکِ موالات  
 کی تحریک کے دنوں کا ذکر کرتے ہوئے ایک جگہ لکھتے ہیں:-  
 ”بعض اوقات میں پریشان ہو جاتا تھا کہ سیاست  
 میں آپ کو اتنا دخل کیوں ہے۔ مجھے یہ بات  
 بالکل پسند نہ تھی۔ مولوی، مولینا یا سوامی قسم کے لوگ  
 جو کچھ اپنی تقریروں میں کہتے ہیں۔ اسے سن کر مجھے  
 سخت صدمہ ہوتا تھا۔ مجھے ان کی تاریخ، عمرانیات اور  
 اقتصادیات سب غلط معلوم ہوتی تھی، اور ہر چیز  
 کو مذہبی رنگ سے دینے سے روشن خیالی کا خاتمہ ہو گیا تھا۔  
 گاندھی جی کے بعض بعض جملے بھی مجھے گراں گزرتے تھے۔  
 وہ اس زریں زمانے کو جو پھر لوٹ آئی والا تھا۔ اکثر امراج



کے نام سے تعبیر کرتے تھے لیکن میں بے بس تھا۔

اور یہ کہہ کر اپنے دل کو سمجھا لیتا تھا کہ گاندھی جی یہ

الفاظ صرف اس لئے استعمال کرتے ہیں، کیونکہ

لوگ اسی کا مفہوم اور مطلب سمجھ سکتے ہیں۔

درحقیقت گاندھی جی کو لوگوں کے دل کی تہہ

تک پہنچنے میں عجیب مسئلہ حاصل تھا چونکہ جواہر لال کے

بچپن کی تعمیر خالص اور بنیادی انسانی رشتوں پر مبنی تھی اس

لئے وہ انسان کو فرقہ داری کے تنگ دائروں میں سگرے کہ اس

کے انسانی جوہر کو تلف کرنے کی کبھی اجازت نہ دے سکتے

تھے۔ موتی لال نے اوائل عمری میں انہیں محلی تربیت دینے

کے لئے ایک غیر ملکی انالیس مقرر کیا تھا۔ ان کی باتیں جواہر

لال کو سننے میں بہت پراسرار اور دلکش معلوم ہوتی تھیں۔

کیونکہ وہ تھیا سوفی کے بہت بڑے ماہر تھے جنہیں شریعتی اپنی



کی سفارش پر موتی لال نے گھر میں رکھ لیا تھا۔ ان کا نام مسٹر  
 بروکس تھا۔ یہ آئرش قومیت رکھتے تھے۔ اس مکتب فکر کی  
 طرف سے باطن کی صفائی پر خاص طور زور دیا جاتا تھا۔ تھیوسوفی تو  
 ان کا ایک محبوب موضوع بلکہ عملی مشغلہ تھا۔ ورنہ ان کا زیادہ تر  
 وقت جواہر لال میں مطالعے کا ذوق پیدا کرنے اور بامقصد طریقہ  
 پر ان کی تعلیم و تربیت میں صرف ہوتا تھا۔ جواہر لال کی تعلیم  
 و تربیت کا دھنگ اتنا یا سلیقہ اور صحت مند تھا کہ انہیں  
 کم سنی میں ہی عالمی ادب کا مطالعہ کرنے کا ذوق پیدا ہو چکا  
 تھا۔ اور وہ اپنے استاد کے ساتھ گھنٹوں کیمیا اور طبیعیات  
 کے تجربے کرتے رہتے تھے۔ تھیوسوفی کے اثرات تو ان پر بہت  
 دھندلے رہے۔ مگر اس آئرش استاد نے انہیں جو ادبی اسلوب  
 سکھائے شعر پر کھنے اور اس کی نزاکتوں کو سمجھنے اور سمجھانے کے گُر  
 بنائے، وہ ساری عمر کیلئے ایک مستقل اور پائیدار بنیاد قائم کرنے



کیلئے کافی تھا۔ یہ اچھی تربیت اور اچھے اسناد کی محنت اور  
 جان موری کا نتیجہ تھا کہ ان میں بچپن سے مطالعے کی عادت گھر  
 کر چکی تھی۔ اور کتب بینی کا انتہائی شغف پیدا ہو چکا تھا۔  
 علم کا کوئی گوشہ ان کے لئے غیر نہیں تھا۔ وہ کتابوں کی دنیا  
 میں ہی ساری عمر گھومتے پھرتے تھے۔ ان کا بچپن ایک ایسے  
 ناز پروردہ بچے کا سا تھا۔ جسے ایک خوبصورت محل کی سلاخوں  
 کے اندر سے اس دنیا کو دیکھنے کی اجازت ہو۔ باہر نکلنے کی اجازت  
 نہ ہو۔ یہی بات ہے کہ وہ ساری عمر اس بات کے خلاف لڑتے رہے۔  
 کہ بچوں کی شاداب اور آزادی پسند روح کو رسم و آداب کی  
 غلط ازخجیروں میں باندھا جائے۔ وہ بچوں کے ذہن اور جسم کی تربیت  
 کیلئے کھیل کود اور دوسری تمدنی سرگرمیوں کو اتنی ہی اہمیت دیتے  
 رہے جتنی بچوں کی علمی زندگی کو حاصل ہے۔ اس کے لئے ایک  
 نفسیاتی جواز بھی موجود تھا۔ وہ یہ کہ انہوں نے شادابانہ



ہاتھ کے ایک ایسے گھرانے میں آنکھ کھولی تھی۔ جہاں  
 زندگی کی تمام آسائشیں اور راحتیں میسر تو تھیں۔ لیکن  
 ان کی اپنی سی عمر کا کوئی لڑکا اور لڑکی نہ تھی۔ جس کے ساتھ وہ شہ  
 بول لیتے۔ دولت، عزت اور انزور سوخ کے اعتبار سے ان کا  
 گھر سارے شہر میں ممتاز تھا۔ ان کے گھر میں رشتے ناطے کے کافی  
 لوگ تھے۔ ان کے والد موتی لال نہرو کو دوستوں اور اجابک جگمھا  
 ہمیشہ ہی گھیرے رہتا تھا۔ لیکن اس گہا گہی اور بھاہی میں بھی  
 انہیں اپنی تنہائی کا بڑا رنج تھا۔ ان کی لکھالی اور پڑھالی بھی  
 عام لڑکوں کی طرح کسی سکول یا کسی کنڈرگارٹن میں نہیں  
 ہو رہی تھی۔ کمسن بچوں کی صحبت اور ان کے ساتھ بچپن کی  
 سحرانوں میں جوں کی تو لڑتے بے فکری اور خوشگوار یادیں ہوتی  
 ہیں۔ وہ ان کے حصے میں نہیں آئی تھیں۔ اس کے نتیجے میں  
 کچھ شرمیلان اور کچھ بھجک آپ کے اندر پیدا ہو گئی۔



بچپن کے ایسے ایسے کھیلوں کی چاہت اور کس ساتھیوں  
 سے محرومی کو ان کے گھر کے تختہ رعام منشی مبارک علی پوری  
 کہتے ہیں۔ منشی مبارک علی ان کے والد کے محرم بھی تھے۔  
 اور گھر کے انتظامات کی دیکھ ریکھ کر بولے بزرگ بھی۔ اس  
 بزرگ کو جواہر لال کی تربیت کا خاصا دخل حاصل رہا ہے۔  
 خود تو موتی لال اپنے اکلوتے بیٹے سے سجدہ پیار اور انس رکھتے تھے۔  
 مگر وہ کافی مصروف آدمی تھے۔ ان کی وکالت کا دور دور  
 تک شہر تھا۔ وہ شمالی ہند کے کامیاب وکیلوں میں گنے جاتے  
 تھے۔ یہ شہرت اور دولت انہوں نے ذاتی محنت و تدبیر  
 اور جفاکشی سے حاصل کی تھی۔ اور ایک فرض شناس بابا  
 کی طرح انہوں نے اپنے بچے کو ادب و آداب اور مروجہ  
 تعلیم سے ہٹا کر مغربی طرز پر تعلیم دینے کے لئے ایک  
 سے ایک شاندار انا لائق مقرر کیا تھا۔ ان میں منشی مبارک علی



بھی ایک تھے جس کے دامن کو جواہر لال اس کا ٹھکانا

کہتے تھے۔ جواہر لال کے دل میں اپنے والد کی بے حد محبت اور

عظمت تھی۔ وہ کہتے ہیں کہ اپنے بچپن میں جتنے بھی آدمی

میں نے دیکھے تھے۔ اُن سب میں مجھے اپنے والد صاحب برتر

معلوم ہوتے تھے۔ اور اس میں شک نہیں کہ وہ برگزیدہ شخصیت

کے مالک تھے۔ اگرچہ ان کی شخصیت کا ایک ہی پہلو روشن

اُس وقت تک اُجاگر ہو چکا تھا۔ لیکن زندگی کے ایک خاص

موڑ پر موتی لال ہندوستان کے محبت و وطن لیڈروں میں ایک

الگ اور امتیازی شان کے ساتھ جلوہ گر ہوئے۔

جواہر لال کی دلوں میں موتی لال بڑے خود نگر موجدی اور

خود دار آدمی تھے۔ ارادے کے مضبوط اور صند کے

پکے تھے۔ انہیں غم بھی غضب کا آجاتا تھا۔ عظمت اور

محبت کے ساتھ ساتھ جواہر لال کے دل میں اپنے باپ



کا ڈر بھی بیٹھا ہوا تھا۔ اسی ڈر سے سہم کر انہیں کبھی تو اپنی  
 ماں کی آغوش میں پناہ لینا پڑتی تھی۔ اور کبھی وہ منشی مبارک  
 علی کے دامن میں چھپ جاتے تھے۔ اسی بزرگ کے گور  
 میں انہیں ہند کی قدیم عظمت کی دلائل و زبہانیاں، بھگتی تحریک  
 کے عظیم صوفی، سنتوں کی رواداری کی قصے الف لیلیٰ اور دوسری  
 کتابوں کے افسانے اور پہلی جنگ آزادی یعنی ۱۸۵۷ء اور  
 ۱۸۵۸ء کے جانبازوں کے کارنامے سننے کا موقع ملا تھا۔  
 اس طرح سے شجوری یا غیر شجوری طور پر اس اکلوتے اور  
 لاڈلے بچے کا ذہن ایک نئی اور عالیشان جدوجہد کیلئے اوپل  
 عمری میں ہی تیار ہو گیا تھا۔ جو اہلال کے دل میں انسان دوستی کے  
 عمیق اور گہرے جذبے، ہم وطن غریبوں، ناتجھ اور پیسے ہونے  
 لوگوں کے دکھ درد کو سمجھنے اور انہیں دور کرنے کا  
 احساس دلانے میں بھی منشی مبارک علی کی مروت اور محبت نے



خاص حصہ ادا کیا ہے۔ یوم شہداء اور دوسری اسلامی تقریباً  
 پینشنی مبارک علی کے کندھے پر عید گاہ کو جانا یا پھر ان کے  
 گھر میں جا کر سوئیاں اور دوسرے لذیذ کھانے اڑانا جو ہر لال  
 کے دل و دماغ پر مستقل اثر قائم کرنے کیلئے کافی تھا، جو ہر لال لکھتے  
 ہیں کہ :-

”منشی مبارک علی بدایوں کے ایک آسودہ حال

خاندان سے تھے ۱۸۵۷ء کی جنگ آزادی میں ان کا

گھراؤ بڑھ گیا تھا۔ انگریز فوج نے ان کے خاندان کو قریب

قریب ختم کر دیا تھا۔ مصیبت نے ان کے قلب میں رقت

اور انسانوں کے لئے درد پیدا کر دیا تھا۔ وہ سب اور

اور خاص طور پر بچوں سے بڑی نرمی سے پیشی آتے تھے میر

لئے ان کا دامن جانا پہچانا اس کا ٹھکانا تھا۔ جب کبھی اس

یا پریشان ہوتا۔ میں ان ہی کے پاس پہنچتا۔ ان کی شاندار مفید



دارِ صلی کو دیکھ کر میں بچپن کی سادگی میں یہ سمجھنے لگا تھا کہ یہ  
 پراچین وقتوں کے آدمی ہیں۔ اور انہیں کسی جگہ باتیں یاد ہیں۔  
 منشی حجازی کا انتقال بہت برسوں بعد میری جوانی کے زمانے میں ہوا۔  
 وہ مجھے اب تک یاد ہیں۔ اور ان کی یاد کو میں دل و جان سے عزیز  
 رکھتا ہوں۔

منشی مبارک علی نے اس عظیم انسان کے بچپن کو تنہائی  
 کے ملاں سے نکال کر ایک صحیح راستے پر لگا کر رکھ دیا۔ ان میں  
 مشرق کی روح اور اس کا خلوص اُجاگر کیا۔ اور اپنے ہم جولیوں  
 سے کھیلنے کودنے کا جو قلق ان کے دل میں تھا۔ وہ اپنی  
 دلاویز، پرشوق اور مجاہدانہ کہانیوں سے دور کرتا رہا۔ بے خوفی،  
 رواداری اور انسانی دردمندی کی یہ بڑی دولت اس بزرگ کے نزدیک  
 میں جواہر کے حصّہ میں آئی تھی۔ دل ہی دل میں کڑھتے رہا کہ میرا  
 کوئی ہم جولی نہیں ہے۔ ناخوشگوار اثرات پیدا کر سکتا ہے مگر



اس کا اثر ان کی نفسیات پر اتنا صحت مند طریقے پر آ پڑا ہے،  
 کہ جب بھی زندگانی میں جہاں انہیں بچوں کا کوئی بھوم نظر آیا۔ وہ آداب  
 اور رسوم سے بے باز ہو کر سب کچھ ٹھوڑا چھاڑ کر ان کے درمیان میں  
 جا پہنچے۔ یہ ان کی خواہش تھی کہ ان کا جنم دن بچوں کے دن کے طور پر  
 منایا جائے۔ اور کچھ لکڑیاں بڑوں سے چون تو بھر کا دن اس رنگ  
 میں بچوں کے بہبود کے طور پر منایا جاتا ہے۔ اسی دن ہزاروں  
 بچوں کی پریڈ میں خوشی خوشی شریک ہوتے تھے۔ ان کے ساتھ  
 ناچتے، گاتے اور کھیلتے تھے۔ ایسے موقعوں پر انہیں جو مسرت  
 حاصل ہوتی تھی۔ اس کے بارے میں انہوں نے ایک مرتبہ لکھا ہے۔  
 ”مجھے بچوں کی صحبت اور ان سے بھٹی زیادہ ان کے ساتھ

کھیلنا اچھا لگتا ہے۔ کچھ دیر کے لئے میں یہ بھول

جاتا ہوں کہ میری عمر بہت زیادہ ہے اور اس

زمانے کو ایک مدت ہوئی ہے۔ جب میں



خورکچہ تھا۔ لیکن جب میں بچوں میں ہوتا تھا تو میں عمر  
 اور اس کے فاصلے کو فراموش کر دیتا ہوں، جو کچھ تم سے  
 جدا کر دیتا ہے۔ اگر تم رنجھے، میرے پاس ہوتے، تو میں  
 تمہارے ساتھ اپنی اس خوبصورت دنیا کے بارے میں  
 پھولوں اور درختوں کے بارے میں، جالوزوں اور پردوں  
 کے بارے میں، ستاروں، پہاڑوں اور برف کے تودوں کے  
 بارے میں، غرضیکہ ان تمام عجیب و غریب چیزوں کے  
 بارے میں، جو کہ اس دنیا میں پائی جاتی ہے۔ تمہارے ساتھ  
 باتیں کرتا اور بہت خوشی محسوس کرتا۔ ہمارے گرد و پیش  
 یہ تمام خوبصورتی اور رعنائی جو ہے ہم سب کے لیے  
 اکثر اس دلربا اور پرکشش دنیا کو بھول جاتے ہیں،  
 اور اپنے آپ کو دفتری دنیا کے کاروبار میں جذب کر کے  
 یہ سمجھ لیتے ہیں کہ ہم نہایت ہی اہم کام سر انجام دے رہے ہیں۔



جو اہرلال کو دیش کے نو نہال اس لئے اچھے لگتے تھے  
 کیونکہ وہ جانتے تھے کہ یہی نو نہال بڑے ہو کر ہندوستان کے  
 مستقبل کے شہری بنیں گے۔ اور یہی بات ہمیشہ ان کے  
 زیر نظر رہی ہے کہ ہم اپنے مستقبل کی تعمیر کچھ اس طرز پر کریں جس  
 سے بچوں کے سودو بہنود کے کاموں کو فوقیت حاصل ہو جائے۔  
 ایک بار انہوں نے کہا تھا کہ۔

”مجھے یہ دیکھ کر دکھ ہوتا ہے کہ ہمارے ملک  
 میں ایسے بھی نو نہال ہیں جن کی مناسب طور پر دیکھ  
 بھال اور پرورش نہیں کی جاتی۔ آپ یہ کہہ سکتے ہیں  
 کہ یہ حالات کافی سو رہے۔ کچھ بھی ہو میرے خیال  
 میں ہم سب ان بچوں کے تنہیں کچھ نہ کچھ ذمہ داری  
 رکھتے ہیں۔ اس لئے یہ دیکھنا ہمارا فرض ہے کہ بچوں  
 کی کیسے موزون طور پر پرورش کی جائے۔“



یقیناً وہ ہمارا فرض ہو جاتا ہے کہ ہم اپنے بچوں  
 میں وہ نیک اوصاف سچائی کی وہ قوت اور ادا دے کی وہ  
 مضبوطی پیدا کریں جو ان میں تقی جو اہر لال کے آدرشی پر چلتے  
 ہوئے ہماری یہ کوشش رہنی چاہیے کہ علمی، ادبی، تمدنی اور تہذیبی  
 سرگرمیوں میں بچوں کے شوق و ذوق کو ابھارنے کے تمام تر مواقع  
 سے فائدہ اٹھایا جائے۔ اس کے ساتھ بچوں میں یہ امنگ پیدا  
 کریں کہ اس دیش کا ہر ایک نونہال خود اس دیش کا جواہر لال  
 بننے کی کوشش کرے۔ ان کی رہنمائی سے بستی لے۔ بڑی عمر کے  
 لوگوں کے لئے بھی اس سے کہیں زیادہ اہمیت اس بات کی  
 ہے کہ ہم اپنے ہمسایہ میں اپنے سماج میں جہاں تک ہماری  
 نظر جاتی ہے۔ اپنے بچوں پر نظر کریں۔ ان کی ذہنی  
 تربیت اور تعلیم میں دلچسپی لیں۔ ان کے دل میں اس  
 وطن کا پیار اور اس کی شاندار روایتوں کی تعظیم



کے جذبے بیدار کریں۔ اور انہیں بتا دیں کہ ہمیں آج  
 زندگی میں جو وقار، جو سربلندی اور جو انسانی آزادی حاصل  
 ہے، وہ ایک موہنہار لٹ کے کی بدولت حاصل ہوئی ہے۔  
 جس نے زندگی بھر اس ملک کی خدمت کی، اور مرتے وقت  
 بھی یہ وصیت کی کہ میری راکھ اس ملک کے دریاؤں اور کھیتوں  
 میں بکھیری جائے۔ تاکہ میرے جسم کی خاک اور راکھ کا ایک ایک  
 ذرہ ہندوستان کی مٹی میں مل کر اس ملک کے لوگوں کے کام  
 آ سکے۔

پندرہ برس کی عمر میں جواہر لال کو ہیر و میں پڑھنے کے  
 لئے انگلینڈ بھیجا گیا۔ پہلے سفر میں ان کے والد موتی لال نہرو  
 اور والدہ سرورپ رائی نہرو بھی ان کے ساتھ تھیں۔ آپ کی چھوٹی  
 بہن وجے لکشمی اس وقت دودھ پیتی تھی۔ وہ بھی ماں کے ساتھ  
 تھی۔ سکول میں جواہر لال کو داخل کرنے کے بعد خاندان کے لوگ



یورپ کے دوسرے ملکوں کی سیر کو گئے۔ اور وہیں سے  
ہندوستان لوٹ آئے۔ اسی طرح سے جواہر لال کو زندگی  
میں پہلی بار گھر سے باہر اور وہ بھی ایک غیر ملک کے سکول  
کے انجانے پہچانے لڑکوں کے ساتھ اٹھنے بیٹھنے کا  
موقعہ ملا۔ بہتر تربیت سے ذہن میں وسعت اور کشادگی  
تو پہلے ہی سے موجود تھی۔ اس کے آپ بہت جلد اس لئے  
ماحول سے مانوس ہو گئے۔ اور دل و دماغ کی پوری گہرائیوں  
کے ساتھ نہ صرف اپنے مطالعے کی طرف متوجہ ہوئے،  
بلکہ برطانیہ کی سیاسیات سے بھی دلچسپی لینے لگے۔ ان  
دلوں برطانیہ میں عام انتخابات میں لبرل پارٹی کو بردست  
کامیابی حاصل ہوئی تھی۔ اتفاق سے سکول کے استاد نے اپنی  
جماعت کے لڑکوں سے برطانیہ کی بڑی نئی حکومت کے قیام کے  
بارے میں ایک سوال پوچھا۔ جس کا جواہر لال کے بغیر کسی سے



جواب نہ بن پڑا۔ سیاسیات سے دلچسپی صرف مقامی ماحول  
 کے ساتھ وابستہ نہیں تھی بلکہ وہ اخباروں میں ہندوستان  
 کے واقعات اور حالات کی خبریں پورے انہماک سے پڑھتے تھے۔  
 اور سخت پیجاں محسوس کرتے تھے۔ طالب علمی کے زمانے سے ہی  
 آپ ان تمام قوموں کی جدوجہد سے دلچسپی لینے لگے تھے جو غیر  
 ملکی غلامی کا شکار تھیں۔ غیر ملکی غلامی میں ہندوستانی غوام  
 کے انسانی وقار پر گورے حاکموں کے ناروا حملوں اور ان کے  
 امتیازی برتاؤ کے اثرات تو بچپن میں دل پر نقش ہو چکے تھے۔  
 انگریز یہ سمجھ رہے تھے کہ وہ ایک فاتح قوم سے تعلق رکھتے ہیں۔  
 اسی لئے ہندوستانیوں پر حکومت کرنا ان کا پیدا شدہ حق تھا۔  
 ظاہر ہے کہ ایسی صورت میں انگریز حاکموں اور  
 ہندوستانی رعیت کے درمیان مکرّم اور بے تکلفی پیدا  
 ہونے کی گنجائش نہیں تھی۔ برطانیہ میں جو ہندوستان



کے طالب علم پڑھنے کے لئے جاتے تھے۔ وہ بھی اس احساس سے اپنی ذات کو الگ نہیں کر پاتے تھے۔ جواہر لال نے دو سال ہیرو میں تعلیم حاصل کرنے کے بعد تین سال کیمرج یونیورسٹی میں گزار دیے۔ یہاں انہیں کچھ بہتر ماحول میسر ہوا۔ اگرچہ آپ کے مضامین ارضیات، کیمیا اور نباتات تھے۔ لیکن آپ سیاسیات، معاشیات، تاریخ اور ادب کے موضوعوں میں بھی خاص دلچسپی لینے لگے۔

جواہر لال نے سال ۱۹۱۰ء میں کیمرج سے سند حاصل کی۔ اس کے بعد آپ قانون کا مطالعہ کرنے بیٹھ گئے۔ اور دو سال میں بیرسٹری کے امتحانات میں بھی ایک ایک کر کے پاس کر لئے، اور سال ۱۹۱۲ء کی سردیوں میں آپ لندن کے لوٹ آئے۔ اس زمانے میں قومی آزادی کی تحریک پر سرد مہری سی چھائی ہوئی تھی۔ جلسوں میں کوئی خاص کشش موجود نہیں تھی۔



ان ہی دنوں جو اہر لال بانکی پورہ کانگریس کے جلسے میں  
 ڈیلی گیٹ کی حیثیت میں شامل ہو گئے۔ لیکن کانگریس  
 جلسوں کے طور طریقے دیکھ کر بہت دل برداشتہ ہوئے۔  
 وکالت کے پیشہ میں بھی کوئی خاص انہماک پیدا نہیں ہوئے۔  
 درسِ اثنائے پہلی عالمگیر جنگ چھڑ گئی۔ اس کے لئے انگریزوں  
 نے ہندوستان سے بڑی سختی زنگمرٹ بھرتی کرنے شروع  
 کر دیے۔ تحفظِ ہند کے قانون میں سارے ملک کو جکڑ لیا گیا۔  
 کسی نے ذرا بھی چوں و چرا کی اسے سختی سے دبا دیا جاتا تھا۔  
 اب تک موتی لال نہرو اعتدال پسند سراسی سرگرمیوں میں  
 کافی جوش و خروش سے حصہ لینے لگے تھے لیکن عملی تجربہ  
 سے انہیں بہت جلد اعتدال پسندوں کے عقائد سے  
 نفرت ہو گئی۔ انہیں یہ سرگزشت پسند نہیں تھا کہ برطانوی حکومت  
 ایک طرف ہندوستانی عوام کے ساتھ حقارت



اور امتیازی سلوک کرے اور دوسری طرف لوگ اس کی  
 تابعداری اور خوشامد کرتے پھریں۔ جواہر لال کے رجحانات  
 اپنے والد صاحب سے بالکل ملتے نہیں تھے۔ وہ برطانوی  
 حکومت کے خلاف آگاہی دیکھے بغیر موثر کارروائی کرنے  
 کے حق میں تھے۔ اس لئے گھر پر جب گرم سیاسی بحثیں  
 چھڑ جاتی تھیں۔ تو باپ بیٹے میں جھڑپ بھی ہوتی تھی۔ مگر  
 جواہر لال کا رجحان ہرگز تشدد کی طرف نہیں تھا۔ وہ کچھ عملی  
 کام کرنے کے حامی تھے۔ وہ یہ نہیں مانتے تھے کہ آزادی  
 محض جلسے بلانے اور تقریریں چھڑ دینے سے حاصل ہو سکتی  
 ہے۔ لیکن اس عملی کام کے بارے میں ان کا ابھی کوئی صاف  
 اور واضح نکتہ نظر نہیں تھا۔ جنگ کی ہولناکی سارے یورپ  
 کو اپنی لپیٹ میں لے رہی تھی۔ روس میں انقلاب کی تیاریاں  
 ہو رہی تھیں۔ چینی میں مسلح بغاوت شروع



ہو چکی تھی۔ فرانس، ہنگری، جرمنی اور اٹلی میں مزدور  
 تحریکیں اپنے انقلابی جوہر دکھا رہی تھیں، اور خود کشان  
 میں بھی ایک نیا مزدور طبقہ نمودار ہونے لگا تھا۔  
 جس کے تیور ابھی اتنے تھیکھے اور ہلادینے والے نہیں تھے لیکن  
 یہ نوجوان طبقے کو اشتراکی فکر و فلسفہ سے مانوس کر دینے  
 کے لئے کافی تھا۔ جواہر لال بھی اس کے اثرات سے الگ  
 نہیں تھے۔ لیکن ان تصورات کو عملی شکل دینے کے  
 لئے جو فیصلہ اور ماحول کے تقاضوں کو گاندھی جی نے اپنے  
 گہرے انسانی تجربے سے سمجھ لیا تھا۔ اور اس کے لئے  
 علاج بھی تجویز کیا تھا، ”گاندھی واڈ“۔

۱۹۱۲ء میں جواہر لال کی شادی کملا جی

کے ساتھ ہو گئی۔ وہ ایک زود محس اور خود دار  
 لڑکی تھی، اس تقریب کے فوراً بعد سارا خاندان



سیر و تفریح کے لئے کشمیر چلا آیا۔ کشمیر سے واپسی پر اپنی دہلی یعنی ۱۹۱۶ء میں ہی لکھنؤ میں کانگریس کا اجلاس ہوا۔ اس میں جواہر لال بھی پہلی بار گاندھی جی سے ملے، اور ان کے ہی ہموکر رہ گئے۔ عمل اور تنظیم کے مجاہد کو ایک گورو کی ضرورت تھی۔ اور وہ انہیں مل گیا تھا۔ گاندھی جی نے بھی جواہر لال میں کچھ ایسی انسانی خوبیاں اور عمل کی سچائی محسوس کی کہ وہ کسی رڈو کد کے بغیر قومی آزادی کی تحریک اور ملک کا مستقبل اس نوجوانوں کے ہاتھوں میں سونپ دینے کیلئے تیار ہو گئے۔ ظاہری شکل و صورت اور فکری میلانات کے اعتبار سے دونوں میں اختلاف و تضاد کے باوجود دونوں تیزی سے ایک دوسرے کی جانب کھینچے چلے گئے۔ جواہر لال نے یہ محسوس کر لیا کہ اس عظیم انسان کی جادو اثر شخصیت اس ملک کی کایا پلٹ



سکتی ہے، تو اس عظیم صوفی منش سیاستدان نے

اپنی دُور بین نظر سے ساری سیاسی تحریک کو کھنکال کر

ایک جواہر چین کر نہ صرف تحریک کا نشان بنادیا۔

بلکہ اُسے اپنی جانشینی کی مسند پر بھی فائز کر دیا۔ گاندھی

جی کی سیاست اور ان کا نظریہ حیات ایک اُٹل

عقیدہ کی صورت اختیار کر چکا تھا۔ وہ اہنسا کے

آزمودہ ہتھیار سے ہندوستان کے ہتے عوام کو فتح

اور کامرانی کی منزل تک پہنچانے کا پورا عزم

رکھتے تھے۔ اور جواہر لال اس ہتھیار کو ہندوستان

ایسے پسماندہ اور مذہبی رنگ میں رنگے ہوئے لوگوں کے ملک

کو آزادی کی منزل تک پہنچانے کا ذریعہ مانتے رہے اور

اسے سیاسی عمل کی بنیاد بنانے میں اپنے گورو اور ہیر کامل کے

کے ساتھ پوری دیانتداری کے ساتھ سرگرم عمل ہو گئے۔



گاندھی جی کے متعلق جواہر لال کہتے ہیں :-

”اس دُبلے پیلے کمزور شخص میں فولاد کی سی قوت

اور پیاڑھا ثبات موجود تھا۔ اور وہ دنیا کی بڑی سی

بڑی طاقت کے سامنے نہیں جھک سکتا تھا۔ اگرچہ

گاندھی جی کی شکل و صورت سے کم رو معلوم ہوتے ہیں۔ ان

کا لباس ایک لنگوٹی سے زیادہ نہیں بلکہ ان میں

ایک شامیہ رعب و جلال موجود ہے جس کی وجہ سے

لوگ خود بخود ان کے سامنے جھک جاتے ہیں۔ اگرچہ

وہ جان بوجھ کر عجز و انکساری ظاہر کرتے ہیں۔ مگر وہ

زبردست قوت اور اقتدار کے مالک ہیں۔ انہیں

خود اس کا احساس ہے کبھی کبھی تو وہ ایسے حکم

کے انداز میں حکم دیتے ہیں کہ جوان کی زبان سے نکلے۔

ان کی پر سکون اور گہری نظر لوگوں کو مسح کر لیتی



ہے، اور چپکے چپکے اُن کے نفس کی گہرائیوں میں

اُترتی ہے۔ ان کی صاف اور واضح آوازِ دل کی

گہرائیوں میں سما جاتی ہے اور آدمی کے جذبات پر پورا

اثر قائم کر دیتی ہے۔ چاہے ان کا مخاطب ایک فرد

ہو یا ہزاروں افراد ہوں۔ ان کا جادو سب کے برابر چلتا ہے۔

جواہر لال پر یہ جادو بہت زیادہ چلا۔ جواہر لال نے

یہ محسوس کر لیا تھا کہ ان کی اپنی ذات اور اپنا وجود کاندھی جی

کی ہستی میں ضم ہو چکا ہے۔ کاندھی جی کے پاس بھی کسی مقرر کی

زبانِ دانی کا زور نہیں تھا، اور جواہر لال کے پاس بھی دلکش

لفظوں اور لفاظی کا کوئی افسوس نہیں تھا۔ ان کے پاس

اپنے نظریہ کی سچائی اور عمل کی سختگی تھی۔ اور سب سے بڑھ

کر یہ ان کے پاس خلوص تھا، جو ٹوٹے ہوئے الفاظ

میں موسیقی کا سا آہنگ پیدا کر دیتا ہے۔ یہی وہ اعجاز



تھا جس کی بدولت جواہر لال کو اپنے مرئی استاد اور  
 پیر کامل کو خراج تحسین پیش کرتے ہوئے کہنا پڑا ہے:-

”یہ مردِ خدا جہاں بیٹھا وہ جگہ مندر کے

برابر ہے یہ شخص جن راستوں سے گذرا وہ راہیں

ارض مقدس کی حیثیت رکھتی ہیں۔“

جواہر لال نے یہ بات کسی اندھے اعتقاد

سے نہیں کہی۔ انہوں نے اس مردِ کامل کی زندگی کا پوری

گہرائی سے مشاہدہ کرنے کے بعد یہ بات کہی تھی۔ جواہر لال

اصلاح پسند نہیں تھے۔ اعتدال پسند بھی نہیں تھے۔

وہ حقیقت بین تھے۔ وہ سیاسی شیعہ کے راستے میں

مگر مجبوری اور مقبولیت پسندی کے قائل تھے۔ اور اس

نکتہ نظر پر ثابت قدمی سے قائم تھے کہ اتحاد و

عمل کی مضبوط بنیادیں اسی وقت قائم کی جاسکتی



ہیں۔ جب ملک کے سیاسی نظام اور سماجی نظام کو بدل دیا جائے۔ مکمل آزادی کے مطالبے کا مقصد بھی ان کی نظر میں یہی تھا کہ لوگوں کو جو جائزے کہ وہ جس چیز کی خاطر لڑ رہے ہیں۔ وہ ایک یا کُل سیاسی نظام ہو گا۔ اس زمانے میں ان مصنوں میں سوچنے والے بہت کم لوگ تھے۔

۱۹۱۹ء میں امرتسر میں کانگریس کا اجلاس موتی لال نہرو کی صدارت میں ہوا۔ اس میں صلاح پسندوں کو کانگریس میں شامل ہونے کی دعوت دی گئی۔ علی ہمدانی اسی سال نظر بندی سے رہا ہو کر سیدھے کانگریس سیشن میں شامل ہونے کے لئے امرتسر آئے۔ اس اجلاس میں گاندھی جی اور لوکمانیہ تلک بھی موجود تھے۔ یہ اجلاس آزادی کی جدوجہد میں اب



تک کے اجلاسوں میں کافی پرجوش ثابت ہوا۔ اس میں  
جواہر لال نے غیر ملکی عدلیہ سے چھٹکارا حاصل کرنے کیلئے  
عملی جدوجہد پر خاص زور دیا۔ جواہر لال کے جوان اور صحت مند  
خیالات پر سب سے زیادہ انقلابی تبدیلی پر تپ  
گرٹھ کے کسان مارچ سے ہوئی۔

جون ۱۹۲۰ء میں جواہر لال کو ہندوستان کے  
مفسر اور ویسے ہوئے کسانوں کی حالت کا مشاہدہ کرنے  
اور ان کے مسائل سے دوچار ہونے کا موقع ملا۔ جواہر لال  
کہتے ہیں کہ :-

تعلق داروں کے وحشیانہ مظالم سے  
تنگ آکر ضلع پرتاپ گرٹھ سے پچاس میل چل کر  
دو سو کسانوں کا ایک وفد آباد آیا۔ مجھے معلوم ہوا کہ  
یہ لوگ جتنا گھاٹ پر زمین پر دھڑا مار کر بیٹھے ہیں۔



میں اپنے ساتھیوں کے ہمراہ ان کے پاس گیا۔ انہوں  
 نے ہم پر اُلفت اور محبت کی بارش کر دی۔ ان کی  
 مصیبتوں اور بے پایاں محبت کو دیکھ کر افسوس  
 اور شرم سے میری گردن جھک گئی۔ خرم تو مجھے خود  
 عیش و آرام کی زندگی پر، اور شہروں کی اس ادنیٰ  
 سیاست پر محسوس ہوئی، جو وطن کے اس نیم برہنہ بیٹوں  
 اور بیٹیوں کی اتنی بڑی اکثریت کی طرف نگاہ اٹھا کر  
 بھی نہیں دیکھتی، اور افسوس اس لئے کہ ہندوستان کے  
 دیہات کی مفلسی اور شرمیلے گود دیکھ کر دل پھٹا جا رہا  
 تھا۔ اب میرے سامنے اور وطن کا ایک نیا تصور قائم  
 ہو گیا یعنی تنگی بھوک، بستم رسیدہ اور تباہ حال  
 جتنا

اس طرح سے جو اہر لال نے زندگی میں پہلی بار اپنے



ہم وطن غریب عوام کے دکھوں اور مصیبتوں کو دیکھ کر  
 انہیں معلوم ہوا کہ کیا ان لگان کے بھاری بوجھ سے ریلے  
 جا رہے ہیں۔ ان سے ناجائز طور پر وصولیاں کی جا رہی ہیں۔ انہیں  
 کھیتوں سے بے دخل کیا جاتا ہے۔ وہ بے چارے سارا سارا دن محنت  
 کرتے ہیں، پسینہ بہاتے ہیں، مگر شام کو انہیں یہ پتہ چلتا ہے  
 کہ ہم نے جو کچھ پیدا کیا ہے وہ ہماری چیز نہیں ہے۔ ہمارا احکام  
 تو صرف ٹھوکریں اور گالیاں ہیں۔ اور ہماری قسمت میں صرف قاتل  
 لکھے ہیں۔ چنانچہ جواہر لال نے پرتاب گڑھ ڈسٹرکٹ کے  
 دیہات کا دورہ شروع کیا۔ اور اسی دورے میں خود جواہر لال  
 کے اپنے جواہر گھل گئے۔ ہندوستانی میں تقریر کرتے ہوئے انہیں  
 اتنا جھجک محسوس ہو رہی تھی۔ کسی بڑے جلسے میں کسی  
 جواب کے بغیر تقریریں کہیں۔ جادو اثر تقریروں میں عام طور پر الفاظ  
 کا کھیل اور انداز بیان کے کرشمے کام کرتے ہیں۔ لیکن جواہر ل



کے پاس یہ دونوں باتیں نہ تھیں۔ ہندوستانی میں ٹھہر ٹھہر کر  
بول لیتے تھے۔ روائی سے بول لیتے تھے، اور انکے بولنے میں غماز

اور وقار تھا۔ مقصد کی سچیدگی اور عظمت تھی۔ اسلئے لوگ

ان کے انداز بیان کی کمزوریوں کی طرف توجہ دینے کے بجائے

اس بات پر زیادہ دھیان دیتے تھے کہ ان کا نفس مضمون کیا ہے۔

ایک مقرر کی حیثیت سے جو اہر لال کی تربیت کا میدان اور وہ

کے دیہات بنا۔ یہاں ان کے مخاطب سادہ لوح کسان تھے اور

انہوں نے پہلی بار ایک ممتاز شخصیت کو اپنی بلندی سے اتر کر

اپنے درمیان میں پالیا تھا۔ جو اہر لال نے ان ہی کسانوں میں

گھوم پھر کر ہندوستان کے حقیقی خدو خال دیکھے۔ ان کی مفلسی

کا اندازہ کیا اور ان سے جو تحریک ملی۔ اس پر جو اہر لال نے

لکھا ہے :-

”جولا کھون دگا ہیں مجھ پر لگی رہتی ہیں، میں



ان میں جھانکنے کی کوشش کرتا تھا۔ جو امیدیں

اور خواہشات ان میں بھری تھیں اور جن ان کہے

دکھوں اور مصیبتوں کی داستان ان میں چھپی ہوئی

تھی۔ میں ان کو سمجھنے کی کوشش کرتا تھا اور مجھے جو

جھلک ملتی تھی۔ وہ مجھے راہ دکھاتی تھی اور بتاتی

تھی کہ میرے کروڑوں ہم وطنوں کو دکھ کتنا زیادہ

اور ان کے مسائل کتنے بڑے ہیں۔

جواہر لال نے سال بھر دیہات کا دورہ کیا۔ ترک

موالات کی تحریک پورے زور و شور سے شروع ہو چکی تھی۔

اس سے ان کا میدان عمل وسیع ہوتا چلا گیا۔

۱۹۲۱ء میں آپ عدم تعاون کی تحریک کے دوران

پہلی بار گرفتار ہو گئے۔ پرنس آف ویلٹ ہندوستان آنے

والے تھے۔ کانگریس نے طے کیا کہ ان کا بائیکاٹ کیا جائے۔



ان کے آنے سے چند دن پہلے ملک میں کثیر تعداد میں گرفتاریاں شروع ہو گئی تھیں۔ گرفتاریوں کیلئے پیشی ہوئے والے رضا کاروں کے نام اخباروں میں پہلے ہی شائع ہونے لگے تھے۔

الہ آباد میں سب سے پہلا نام اس فہرست میں جواہر لال کے والد صاحب شری موٹی لال کا تھا۔ پرنس آف ویلز آئے اور جہاں کہیں بھی تشریف لے گئے، انہوں نے بازار خالی دیکھے، سڑکیں سوئی پائسی۔ الہ آباد تو ان کے آنے پر ساری جہل پھل بند ہو گئی۔ جواہر لال اس پر لکھتے ہیں:۔

”یہ پرنس آف ویلز کے ساتھ بڑا ظلم تھا۔ اسی میں نہ ان کا کوئی قصور تھا اور نہ ہمیں ان سے کوئی شکایت تھی۔ البتہ برطانوی ہند کی حکومت ان کی شخصیت سے ناجائز فائدہ اٹھانا چاہتی تھی۔ اور ان کے ذریعے



اپنی گری ہوئی ساکھ کو سنبھالنا چاہتی تھی، اس لئے

ہم ان کا بائیکاٹ کر رہے تھے۔

عدم تعاون کی تحریک کے دوران آپ دوبار

گرفتار ہوئے پورا پوری کے واقعات کے نتیجے میں گاندھی

جی نے فروری ۱۹۳۲ء میں یہ تحریک واپس لی۔ کیونکہ اس

میں ایک جگہ تشدد کا استعمال ہو گیا تھا۔ پورا پوری کو گھپٹو

کا ایک گاؤں ہے جہاں کسالوں کے ایک مشتعل مجموعہ نے

پولیس کے مظالم سے تنگ آ کر تھانے کو آگ لگا دی اور

چھ سات سپاہیوں کو زندہ جلا دیا۔

گاندھی جی کے اس فیصلہ پر نوجوان نسل کو سخت

صدمہ ہوا۔ کیونکہ تحریک آزادی کے ہر محاذ پر پیش قدمی

ہو رہی تھی۔ اس پر جو رد عمل ہوا۔ گاندھی جی اس سے

بے نیاز تھے۔ انہوں نے کہہ دیا تھا کہ میں ہندوستان کو کمزور



سمجھ کر اسے عدم تشدد پر عمل کرنے کی ترغیب نہیں دیتا  
ہوں۔ بلکہ میں چاہتا ہوں کہ وہ اپنی قوتوں اور طاقتوں کا  
احساس کرتے ہوئے اس پر عمل کرے۔ میں ہندوستان  
کو جتنا ناچاہتا ہوں کہ اس کے پاس ایسی روح ہے جو  
کبھی فنا نہیں ہو سکتی۔ جو جسمانی کمزوری کے باوجود صحت  
مند ہو سکتی ہے۔ جو شیلے لوگ قومی ولت کو زیادہ  
عرصہ تک گوارا نہ کر سکیں۔ اس لئے ان کا غیظ و  
غضب دوسرے راستے اختیار کرے گا۔

ممکن ہے کہ ہندوستان تلوار کا طریقہ اختیار  
کر کے وقتی طور پر فتح حاصل کرے، لیکن اس ہندوستان  
پر مجھے ہرگز فخر نہ ہوگا۔ میں ہندوستان سے اس طرح سے  
وابستہ ہوں کہ میرے پاس جو کچھ ہے سب کسی کا ہے اور  
مجھے یقین کامل ہے کہ ہندوستان ساری دنیا کیلئے ایک پیغام



ہندوستان دُنیا کے لئے ایک پیغام رکھتا ہے۔  
 یہ کوئی بے بنیاد خیال نہ تھا۔ اسی پیغام کی بدولت ایشیا اور  
 افریقہ کی محکوم اور نیم محکوم قوموں میں آزادی کی امنگ بیدار  
 ہوئی۔ اور اسی پیغام کی بدولت ہندوستان کی تاریخ میں باہمی  
 تعاون اور مفاہمت کیلئے دور کا نقیب ثابت ہوا ہے۔  
 گاندھی جی نے قومی تحریک کیلئے جواہر لکالی۔ وہ نہ صرف  
 نوآبادیاتی راج کے خلاف قوموں کی جدوجہد میں کامیابوں  
 کی ضامن بنی، بلکہ اس سے بعد میں دُنیا میں جنگ کے راستے  
 کو روکنے میں بھی مدد ملی ہے۔ قوموں کے مزاج سے جارحیت  
 کے رجحانات کو ختم کرنے کیلئے ضروری ہے کہ قوموں کے ہر ایک  
 عمل کی تربیت امن، آشتی اور انسانی اتحاد کے اعتقاد کے اصولوں  
 پر ہو۔ گاندھی جی اسی لئے قومی زندگی سے تشدد کو خارج کر دینا



چاہتے تھے۔ اور آج ہم اندازہ کر سکتے ہیں، کہ یہ رویہ کتنا  
 صحت مند اور ضروری تھا۔ دنیا کی رائے عامہ میں یہ احساس  
 وسیع پیمانہ پر پیدا ہو چکا ہے کہ طاقت کے بل پر بات  
 کرنے کی پالیسی کسی بھی مسئلہ کو طے نہیں کر سکتی۔ قوموں کے  
 درمیان امن اور تعاون کو فروغ دینے کا نظریہ گاندھی جی  
 کے عدم تشدد کے نظریہ سے الگ نہیں ہے۔ اسی نظریہ کی صداقت  
 جواہر لال کے کام آئی۔ اور عالمی امن کی جدوجہد میں ان کی بیش  
 بہا خدمات کا سرچشمہ بنی۔

دسمبر ۱۹۴۷ء میں جب جواہر لال اور ان کے والد موتی  
 لال نہرو گرفتار ہو گئے۔ تو عدالت سے ان پر کچھ جرمانہ بھی  
 ہوا تھا۔ اس کو وصول کرنے کے لئے پولیس کو گھر کے فرنیچر  
 میں سے جو کچھ ہاتھ لگتا، قرق کر کے لی جاتی تھی۔ کیونکہ کانگریس  
 کا حکم یہ تھا کہ جرمانہ ادا نہ کیا جائے۔



جواہر لال کی صاحبزادی اندراجی اس وقت چار سال کی تھی جب پولیس رور روران کے مکان کے چکر لگاتے لگی، لویہ کمسن لڑکی پولیس والوں پر بہت بگڑی۔ اور اس نے پولیس والوں کے سامنے سخت احتجاج بھی کیا تھا۔ تین مہینے کے بعد جواہر لال رہا ہو گئے۔ لیکن رہائی کے تھوڑے دنوں کے بعد جواہر لال کو تاجروں پر مجرمانہ تشدد کرنے کے الزام میں پھر گرفتار کیا گیا۔ دراصل وہ بدشی کپڑے کی بائیکاٹ کی تحریک چلا رہے تھے۔ اس موقع پر انہیں پونے دو سال کی سزا ہو گئی۔ یہ سزا بھگتنے انہیں کم و بیش ایک سال ہو چکا تھا کہ حکومت نے اچانک تمام سیاسی قیدی رہا کر دیئے۔

دسمبر ۱۹۲۳ء میں کانگریس کا سالانہ ناڈا دکن میں ہوا۔ مولانا محمد علی اس کے صدر تھے۔ مولانا محمد علی کی ہدایت پر جواہر لال نے سیکریٹری کا عہدہ قبول کر لیا۔ اسی اجلاس میں



جواہر لال نے کانگریس سیوا دل کی بنیاد رکھی۔ اس کا مقصد  
 رضا کاروں کی ایک ایسی جماعت پیدا کرنا تھا، جو اتحاد و عمل  
 اور نظم و ضبط سے کام لینا سیکھ چکی ہو۔ اگلے سال  
 آپ الہ آباد میونسپلٹی کے صدر منتخب ہوئے لیکن آپ  
 نے قبل از وقت اس سے استعفیٰ دیدیا۔ ۱۹۲۵ء کے  
 موسم خزاں میں کمداجی سخت بیمار ہو گئیں۔ اور انہیں مہینوں  
 لکھنؤ ہسپتال میں زیر علاج رہنا پڑا۔ ڈاکٹروں نے تجویز کیا کہ  
 انہیں سویٹزرلینڈ لے جایا جائے۔ مارچ ۱۹۲۶ء میں آپ اپنی  
 بیوی اور صاحبزادی اندرا کے ساتھ یورپ چلے گئے۔  
 کچھ وقت آپ نے جنیوا اور نونستانہ کی صحت گاہوں میں گزارا۔  
 اور کچھ وقت کیلئے فرانس، انگلستان اور جرمنی کا دورہ کیا۔  
 آپ یورپ میں پونے دو برس ٹھہرے۔ اس دوران آپ  
 نے ہندوستان کے پرانے انقلاب پسندوں اور جلاوطن



لیڈروں کے ساتھ ربط بنائے رکھا۔ جلا وطن ہندوئی  
 تحریک وطنوں میں مولوی عبید اللہ بھی تھے جن کا جواہر لال نے  
 اپنی سوانح حیات میں بڑی عزت سے کیا ہے۔ ان سے  
 اٹلی میں ملاقات ہوئی۔ برلن میں وہ مولوی برکت علی سے  
 ملے، جو ایک جوشیلے اور خوش خلق بزرگ تھے۔ اس  
 دوران جواہر لال نے سوویت روس کا بھی دورہ کیا۔ اور اس  
 ملک میں اکتوبر انقلاب کے بعد جو تبدیلیاں ہو گئی تھیں۔  
 ان کا گہرا اثر لے لیا۔ چنانچہ اپنی کتاب "تلاش ہند میں جواہر  
 لال لکھتے ہیں کہ روسی انقلاب نے انسانی سماج کو بے انتہا  
 آگے بڑھایا ہے اور ایک ایسی مشعل جلائی ہے جس کا گھل  
 ہونا ناممکن ہے۔ ان دنوں موتی لال بھی اپنے بیٹے اور بہنو  
 سے ملنے یورپ گئے۔ یہ سارا خاندان سوشلسٹ انقلاب  
 کی دسویں سالگرہ پر ماسکو میں موجود تھا۔ بلجیم میں آپ نے



انڈین نیشنل کانگریس کے سرکاری نمائندے کی حیثیت  
 سے مظلوم قوموں کی عالمی کانفرنس کے اجلاس میں شرکت  
 کی۔ جواہر لال ان دنوں ماسکو میں ہی تھے۔ جب انہیں ہندوستان  
 میں سائمن کمیشن کے تقرر کی خبر ملی۔ وطن واپس آکر آپ  
 مدراس میں کانگریس کے سالانہ اجلاس میں شریک ہوئے۔  
 آپ کی کوششوں سے ہی کانگریس نے پہلی بار مکمل آزادی کو  
 اس اجلاس میں اپنی منزل مقصود قرار دیا۔ آپ کی طرف سے کامل  
 آزادی کی جو قرار داد پیش ہوئی، اس کی تائید مسٹر انبی لیسٹ  
 نے کی۔ ان قرار دادوں میں عام روش سے ہٹ کر ایک نئے  
 طرز خیال کا اظہار تھا۔ اسی اثنا میں سائمن کمیشن ملک کا  
 دورہ کرنے لگا۔ وہ جہاں جاتا، اس کے خلاف مظاہرے  
 ہوتے۔ لاہور میں لالہ لاجپت رائے کی سرکردگی میں ایک  
 عظیم مظاہرہ ہوا جس میں پولیس نے لالہ جی پر سخت دنگ دے



برسائے۔ اس کے چند منہ بے بعد ان کا انتقال ہو گیا۔ پنجاب کے نوجوانوں نے اس تشدد آمیز کارروائی کو قومی ذلت تصور کیا۔ اور وہ اس کا انتقام لینے پر تل گئے۔ ان مجاہدوں کی نمائندگی بھگت سنگھ کر رہے تھے۔ بھگت سنگھ کو ان کی آن میں سارے شمالی ہندوستان میں غضب کی ہر دلخیزی حاصل ہو گئی۔ آخر کار اس محبوب وطن نوجوان کو پھانسی دیدی گئی جب سائمن کمیشن لکھنؤ آیا، تو جلسے جلوس پر پابندی عائد کی گئی تھی۔ جواہر لال ایک جتھے کی سرکردگی میں احتجاج کیلئے نکلے، تو گھوڑ سوار پولیس نے ان کو گھیر لیا، اور ان پر لاٹھی برسائیں۔

۲۹ اگست ۱۹۲۸ء کو اپنے آل پارٹیز کانفرنس

میں بھی شرکت کی۔ اس کانفرنس میں ہند کے آئین میں اصلاح

کے بارے میں ایک رپورٹ تیار کی گئی، جسے ان کے والد



شری موٹی لال تھرو کے نام کی رعایت سے نہرو رپورٹ کہا  
 گیا۔ اس رپورٹ پر دستخط کرنے والوں میں جواہر لال کا نام  
 بھی شامل تھا۔ اسی برس آپ نے انڈینڈس فار انڈیا لیگ  
 کی بنیاد ڈالی جس نے برٹش سرکار سے مکمل طور پر قطع تعلق  
 کرنے کی حمایت کی۔ جواہر لال اس لیگ کے پہلے جنرل سیکریٹری  
 تھے۔

۱۹۲۹ء میں جواہر لال انڈین نیشنل کانگریس کے  
 لاہور سیشن میں کانگریس نے مکمل آزادی کے حصول کو اپنا  
 نصب العین بنایا۔

جواہر لال نہرو ہندوستان کیلئے مکمل آزادی کے بغیر  
 کسی دوسرے درجے پر قانع نہیں رہ سکتے تھے۔ مکمل آزادی کے  
 بغیر معاشی، سیاسی اور تہذیبی ترقی ادھوری تھی۔ اور نئے  
 نظام زندگی کی تشکیل کے خواب کو عملی شکل دینا ممکن بھی



نہیں تھا۔ وہ اقتدار کو سماجی زندگی کا رخ موڑنے کے لئے  
 ایک ذریعہ مانتے تھے، اور اس میں عوام کو براہ راست شریک کرنا  
 چاہتے تھے۔ اس زمانے میں جب ملک کے اندر فرقہ دارانہ رجحانات  
 کو ہوا دی جا رہی تھی۔ برطانوی حکومت عوام میں پھوٹ ڈالنے  
 کیلئے نئے نئے جان بچھا رہی تھی۔ اور جواہر لال کی بیباک اور انقلابی  
 شخصیت سے خوف محسوس کر رہی تھی تو کانگریس کے اندر بھی ایسے  
 لوگ موجود تھے جو جواہر لال کی سوجھ بوجھ اور اسکی انتھک  
 تخلیقی ذہانت کے مقابلے میں کافی کچھڑے ہوئے تھے۔ وہ  
 پورے شہ و مد سے انکی مخالفت بھی کیا کرتے تھے۔ ان ہی لوگوں  
 سے مخالفین جو کہ یکم اگست ۱۹۴۷ء میں گاندھی جی نے کہا:-  
 جو لوگ میرے اور جواہر لال کے تعلقات کو جانتے  
 ہیں وہ یہ بھی جانتے ہیں کہ کسی عہدے پر اس کا رہنا  
 یا میرا رہنا ایک برابر ہے، کچھ باتوں پر ہمارے درمیان



اختلاف ہو سکتا ہے۔ لیکن ہمارے دل ایک ہیں۔

جو اہر لال کا سا قومی خدمات کا جوش و خروش اس کا

غیر معمولی انضباط اور وفاداری اسے میرے سے نہ جدا

ہو نہیو والا ایک ایسا سانچہ بنا دیتی ہے جس میں کوئی بھی

شخص پورا پورا اتفاق اور اتحاد رکھ سکتا ہے۔ بہادری

میں اسے بات نہیں دی جا سکتی۔ دیش کی محبت میں اس

سے آگے کون بڑھ سکتا ہے۔

سال نو کے دن یکم جنوری ۱۹۳۱ء کو آپ کی بیوی کلاچی

گرفتار ہو گئیں۔ سول نافرمانی کی تحریک کے دوران اہلک

بہت کم عورتوں کو گرفتار کیا گیا تھا۔ ان میں نہرو جی کی والدہ

محترمہ نہرو بی رانی اور ان کی دو بہنیں دیے لکشمی اور کرشنا

بھی شامل تھیں۔ کلاچی کی خواہش بھی یہی تھی کہ وہ دیش کی عورتوں

کے کاندہ کی حمایت کرتے ہوئے قید ہو جائیں۔ ان کی یہ خواہش



پوری ہو گئی، وہ ۲۶ دن قید رہیں۔ کیونکہ انہیں موتی لال کی حالت اچانک خراب ہو جانے پر ہا کر دیا۔ موتی لال اسی سال فروری کی ۶ تاریخ کو انتقال کر گئے۔

۱۹۳۰ء سے ۱۹۳۵ء تک بمک ستیہ گرہ اور کانگریس

کی دوسری تحریکوں میں جواہر لال کھی بار جیل گئے۔ ۱۲ فروری ۱۹۳۵ء کو آپ نے المورہ جیل میں اپنی سوانح حیات مکمل کی۔

اس سال کسلاچی کی بیماری کی وجہ سے آپ کو رہا کر دیا گیا۔ آپ رہائی کے بعد اپنی بیمار اہلیہ سے ملنے سویٹزر لینڈ گئے۔

فروری اور مارچ ۱۹۳۶ء میں جواہر لال لندن اور رم گئے۔

وہ جولائی ۱۹۳۸ء میں اسپین بھی گئے۔ جبکہ وہ ملک خانہ جنگی

میں مبتلا تھا۔ یہاں انہوں نے انقلاب پسندوں کی بھرپور

حمایت کی، اور فاشزم کی مخالفت کی۔

دوسری عالمگیر جنگ شروع ہونے سے



کچھ وقت پہلے ہی انہوں نے چین کا دورہ کیا۔ ۱۹۳۸ء  
 میں آپ کی بیوی کملا اور والدہ سرورپ رانی وفات  
 پاگئیں۔ ان متواتر صدموں کے باوجود آپ انتھک قومی  
 سرگرمیوں میں رہنا یا نہ رول ادا کرتے رہے۔

جنگ میں ہندوستان کو برہدستی شریک کرنے  
 کے خلاف احتجاج کے طور پر انفرادی ستینہ گرہ کرنیکی وجہ  
 سے شری نہرو کو ۳ اکتوبر ۱۹۴۱ء کو گرفتار کر لیا گیا۔ دسمبر  
 ۱۹۴۱ء میں انہیں دوسرے لیڈروں کے ساتھ رہا کیا گیا۔  
 ۷ اگست ۱۹۴۲ء کو آل انڈیا کانگریس کے بمبئی  
 کے اجلاس میں شری نہرو نے ”ہندوستان چھوڑو“ کی تاریخی  
 قرارداد پیش کی۔ ۸ اگست ۱۹۴۲ء میں وہ دوسرے  
 لیڈروں کے ساتھ گرفتار کر لئے گئے۔ اور احمد نگر قلعہ میں  
 لے جائے گئے۔ یہ ان کی طویل ترین اور آخری نظر بندی تھی۔ وہ



سکل نو بار حبیل گئے۔

جنوری ۱۹۴۵ء میں ریلوے کے بعد انہوں نے

سبھاش چندر بوس کی آزاد ہند فوج گئے افسروں اور

نوجوانوں کے لئے جن پر ملک دشمنی کا الزام لگایا

گیا تھا، قانونی دفاع کی تنظیم کی۔

مارچ ۱۹۴۶ء میں شری نہرو نے جنوب

مشرقی ایشیا کا دورہ کیا۔ ۶ جولائی ۱۹۴۶ء کو وہ

پوٹھنہ بار کانگریس کے صدر منتخب ہوئے۔

۱۹۴۶ء میں شری نہرو نے ان مذاکرات میں نمایاں

حصہ لیا۔ جن کی بناء پر حکومت چلانے کے اختیارات منتقل

ہوئے۔ انہوں نے جمہوری حکومت بنانی اور ۲ ستمبر ۱۹۴۶ء

کو گورنر جنرل کی ایگزیکٹیو کونسل کے نائب صدر کے عہدہ کا حلف

اٹھایا۔ اسی حکومت میں وہ امور خارجہ کے ممبر انچارج تھے۔



۲۳ مارچ ۱۹۴۷ء کو دہلی میں ایشیائی کانفرنس  
 کا افتتاح کیا۔ ۱۵ اگست کو آپ نے آزاد ہندوستان کے  
 وزیراعظم کا عہدہ سنبھالا۔ اور ۳۱ اگست کو آپ فسادوں  
 پنجاب کے دورہ پر گئے۔ ۱۷ فروری ۱۹۴۸ء کو دستور ساز اسمبلی  
 میں ناوابستگی کی پالیسی پیش کی۔ خارجہ معاملات میں آپ نے  
 ہندوستان کو ایک آزاد پالیسی عطا کی۔ اور مختلف  
 بین الاقوامی معاملات میں سخت دباؤ اور نکتہ چینوں کے  
 باوجود وہ اس پالیسی سے ایک لمحہ کیلئے بھی پیچھے نہیں ہٹے۔  
 بالآخر دنیا کو ہندوستان کی غیر جانبداری کے نظریہ کی اہمیت  
 کا احساس کرنا پڑا۔ اور بڑی طاقتوں کو عالمی امن کی بقاد  
 کیلئے اس کی اہمیت کرنا پڑی۔

۱۳ اپریل ۱۹۴۸ء کو آپ نے ہیراکٹھ بندھ کا سنگ  
 بنیاد رکھا۔ سائنس کے ایک طالب علم ہونے کے ناطے



سائینس اور ٹیکنالوجی سے مرتب ہونے والے انقلابی  
 اثرات سے آپ بخوبی آگاہ تھے، اور چاہتے تھے کہ ان  
 کے سہارے سے ہمارا ملک ترقی کی راہ پر گامزن ہو سکے۔ اور  
 بھوک اور غربت کے شکنجے سے نکل سکے۔ وہ اُمید کرتے تھے  
 کہ بڑے بڑے پروجیکٹ چالو ہوں گے، وہ یہ بھی جانتے  
 تھے کہ سیاسی آزادی کیلئے سماجی آزادی اولین ضرورت ہے۔  
 اور یہ صرف اقتصادی ترقی کی بدولت ہی مل سکتی ہے۔  
 سائینس اور ٹیکنالوجی سے ترقی کے نئے راستے کھل سکتے  
 ہیں۔ اور ان وسائل کا استعمال ہو سکتا ہے، چمکہ ابھی تک  
 استعمال میں نہیں آسکتے۔ ۲۰ اکتوبر کو دولت مشترکہ کے وزراء  
 اعظم کی کانفرنس میں شرکت کی۔ دولت مشترکہ میں ممبر کی  
 حیثیت سے ہند کا داخلہ بعض لوگوں کیلئے ناگوار خاطر تھا۔  
 اس سال ۲۰ نومبر کو آپ نے پیرس میں



اقوام متحدہ کی جنرل اسمبلی میں تقریر کی۔ ۱۹۴۹ء میں  
 ۲۲ جنوری کو آپ نے انڈونیشیا میں ڈچ حملے کے خلاف ۱۹  
 ایشیائی ملکوں کی کانفرنس کا افتتاح کیا۔ انہیں ہمیشہ  
 کم تر ترقی یافتہ ملکوں کی بہبود اور محکوم ملکوں کی آزادی کی تحریکوں  
 کا خاص خیال رہتا تھا۔ انہیں سب سے زیادہ دلچسپی افریقی  
 اور ایشیائی ملکوں کے استحکام سے تھی۔ اس کا پہلا ٹھوس  
 اظہار اس کانفرنس میں ہوا۔

۲۴ ستمبر ۱۹۴۹ء کو آپ نے پاکستان سے جنگ  
 نہ کرنے کی پیشکش کی۔ ۷ اکتوبر سے ۱۹ اکتوبر تک امریکہ کا  
 سرکاری دورہ کیا۔ اس دورہ کیلئے آپ کو صدر ٹرومین نے  
 دعوت دی تھی۔ اسکے بعد بھی آپ تین بار امریکہ کے  
 دورے پر گئے۔ ۱۹۶۱ء میں جب آپ امریکہ گئے تو  
 ان کا دورہ کچھ خاص اہمیت کا حامل تھا۔ صدر کینیڈی



نے اس موقع پر خواہر لال کو امریکہ کے عظیم رہنما لنکن سے  
 مشابہت دی۔ اور اپنا استا و سمجھ کر تعظیم کی۔ صدر جان  
 ایف کینیڈی کے ساتھ یہ اُن کی پہلی ملاقات تھی، جو ایک  
 سال سے بھی کم عرصہ پہلے امریکہ کے نئے صدر منتخب ہوئے  
 تھے۔ اور بد قسمتی سے تین سال تک صدارت کا عہدہ نبھاتے  
 ہوئے ٹیکساس کے دورے کے دوران ایک ہتھیارے کے ہاتھوں  
 قتل ہوئے۔ دونوں لیڈروں کے مابین جو دوستانہ اور  
 ہمدردانہ بات چیت ہوئی تھی۔ اس نے ہندوستان  
 اور امریکہ کے باہمی تعلقات کو مفاہمت کی ایک نئی  
 سطح پر لاکھڑا کیا۔ دونوں رہنماؤں کو خاص امتیاز حاصل  
 تھا۔ جس کی وجہ سے دونوں کی اولین ملاقات عظیم  
 ثابت ہوئی۔ مسٹر کینیڈی دنیا کی عظیم ترین جمہوریت  
 کے سربراہ تھے۔ جبکہ شری نہرو ایک ایسے عظیم ترین



مملک کی نمایندگی کرتے تھے جس نے آزادی اور خود  
مختاری کے اصولوں کو اپنایا ہے۔

دولوں رہنماؤں کی ملاقات ایسے موقع پر ہوئی  
تھی۔ جب دنیا میں مقابلتاً امن تھا اور سرد جنگ پر گئی  
تھی۔ چینی کمیونسٹوں نے ہندوستان کی شمالی سرحدوں  
پر کھلم کھلا حملہ کر کے ابھی دوستی کی آڑ میں دغا بازی  
نہیں کی تھی۔

جواہر لال دو بار صدر امریکہ کے مہمان تھے۔ ۱۹۴۹ء  
میں وہ صدر ٹرومین کی دعوت پر واشنگٹن گئے۔ ۱۹۵۶ء  
میں آپ صدر آئزن ہاور کے مہمان تھے۔ شری نہرو تیسری  
بارہ مسٹر کنیڈی کی دعوت پر واشنگٹن گئے۔

نہرو کنیڈی بات چیت دو بڑے مسائل  
سے تعلق رکھتی تھی۔ دُشیا کی چھوٹی اور آزاد حکومتوں



کو کیونکر برقرار رکھا جاسکتا ہے۔ اور انہیں کسی بیرونی حملے سے کیوں کر محفوظ رکھا جاسکتا ہے۔

وزیر اعظم نہرو کے اس دورے نے امریکی اخباروں میں جو دلچسپی پیدا کر دی تھی۔ اس کی مثال ہمیں ملتی۔ ایک ہفتے کے دوران میں وہ ہٹسلی وٹرن اسٹیشن کے پروگرام میں شامل ہوئے۔ اور جو کچھ انہوں نے کہا تھا۔ وہ بڑے بڑے رسالوں کے پہلے صفحے پر شائع ہوتا رہا۔ میٹنل پریس کلب میں جب انہیں دعوت دی گئی تھی تو اس میں واشنگٹن میں مقیم تمام بڑے بڑے اخباری نمائندے مدعو تھے۔ اور ان کی روانگی پر ان کی موٹر کار ایک ایسی سڑک پر سے گزری تھی۔ جو ان کے مداحوں اور دوستوں سے کھچا کھچ بھری پٹی تھی۔ بشری نہرو کے بارے میں امریکی اخبارات کی کیا رائے تھی؟ اس کا منظر ”فلے ڈلفیا انکوائیئر“



ہے۔ جس نے لکھا تھا کہ:-

وزیراعظم نہرو پھر امریکہ آئے ہیں۔ لوگوں نے

اسی گرمجوشی اور محبت کے ساتھ ان کا स्वाگت

کیا، جو ہمیشہ ان کا حصہ رہا ہے۔ اس گرم

جوشی اور محبت کی وجہ یہ ہے کہ امریکہ کے

لوگوں کو علم ہے کہ اپنے ملک کو جدید اقتصاد

طور پر مضبوط بنانے کے لئے ان ۴ ابرہوں میں

انہیں کئی مشکلات اور مسائل کا سامنا رہا ہے۔

۲۴ اکتوبر ۱۹۴۹ء کو جواہر لال نے کیتڈا کا

دورہ کیا۔ اور وہاں کی پارلیمنٹ سے خطاب کیا۔ ۲۸

جنوری ۱۹۵۰ء کو سپریم کورٹ کا افتتاح کیا۔

اور مارچ کے مہینے میں منصوبہ بندی کمیشن کی تشکیل

دی۔ اور اسی کے صدر بنے۔ منصوبہ بندی کمیشن کو ان کی



رہنمائی میں بڑی اہمیت حاصل ہوئی۔ انہوں نے اس  
 ضمن میں بھی کوشش کی، کہ لوگوں کا مسطح نظر منصوبہ بندی  
 سے وسیع ہو، اور سماجی انقلاب کے اس طریقے کے  
 لئے عوامی قوت حاصل ہو جائے۔ آپ کی مسلسل کوشش یہی رہی  
 کہ وہ اس مقصد کے لئے راستے میں کریں۔

مارچ ۱۹۵۰ء میں آپ نے نہرو لیاقت سمجھوتے پر  
 دستخط کئے۔ ۲۶ اپریل کو آپ حکومت پاکستان کی دعوت  
 پر کراچی گئے، جہاں بڑی گرمجوشی کے ساتھ آپ کا استقبال کیا  
 گیا۔ ۴ جولائی ۱۹۵۰ء کو آپ نے کوریا کی جنگ ختم کرنے  
 کی اپیل کی۔ اور امریکہ کو چین کی سرحد پر بمباری کرنے سے  
 روکا۔ ۱۹۵۱ء میں آپ نے قاہرہ، جنیوا، لندن اور پیرس  
 کا سفر کیا۔ ۱۱ جون ۱۹۵۱ء کو نیپال کا سرکاری دورہ کیا۔ ۱۸  
 اکتوبر کو دہلی میں ۵ ویں کانگریس اجلاس کی صدارت کی۔



۱۸ جنوری ۱۹۵۳ء کو حیدرآباد میں کانگریس اجلاس کی۔  
 اسی سال ۲۸ مئی کو ملکہ الزبتھ دوم کی تاجپوشی میں شرکت  
 کرنے کے لئے لندن گئے۔ پھر ۲۵ جولائی کو حکومت پاکستان  
 کی دعوت پر کراچی تشریف لے گئے۔

۲۷ اپریل سے ۳ مئی ۱۹۵۴ء تک سیلون کا ایک  
 ہفتہ کا دورہ کیا۔ ۲۵ جون ۱۹۵۴ء تک چین کے وزیر اعظم  
 چو۔ این لائی آپ سے ملنے دہلی آئے۔ یہ جواہر لال ہی تھے،  
 جنہوں نے سب سے پہلے یہ محسوس کیا کہ چین کا نیا دور حکومت  
 قائم رہنے والا ہے۔ چنانچہ جن ملکوں نے سب سے  
 پہلے چین کی نئی حکومت کو تسلیم کیا، ہندوستان ان میں  
 سے پہلا تھا۔ جواہر لال نے چین کی حکومت پر پورا  
 پورا اعتماد کیا۔ اور یہ ان ہی کی ذات تھی جس نے  
 چین کو بانڈ ونگ میں افسر ترقی و ایشیائی ممالک



کی کانفرنس میں متعارف کرایا۔ ۱۹۵۴ء میں انہوں نے  
 مسٹر جو۔ این۔ لائی کے ساتھ ایک معاہدہ پر دستخط کئے۔  
 جس میں بقائے باہم کے پانچ اصول، جو پنج شیل کے  
 نام سے مشہور ہیں مندرج تھے۔ بعد کے برسوں میں بھی  
 جواہر لال چین کی جانب بے ستور دوستی کا ہاتھ بڑھاتے رہے۔  
 اسلئے جب اکتوبر ۱۹۶۲ء میں چین نے ہندوستان پر حملہ کیا۔  
 تو انہیں اتنا دکھ ہوا، جس کی انتہا نہیں تھی۔

اکتوبر ۱۹۵۴ء میں شری جواہر لال نے چین کا سرکاری  
 دورہ کیا۔ اور ہندی چینی بھائی بھائی کا نہرو سنا۔ ۱۳ مارچ  
 ۱۹۵۵ء کو مصر کے صدر ناصر سے ملے، جو ان دنوں وزیر اعظم  
 تھے، اور ان کے ساتھ بنڈونگ میں افرو ایشیائی کانفرنس  
 میں شمولیت کی۔ نو آبادیاتی نظام کے خلاف، صف آراء  
 ہونے کے لئے بنڈونگ کانفرنس سے ایشیائی افریقی



ایکتا کا ایک نیا ابھار پیدا ہوا۔ امن کے مجاہدوں  
 کی تنظیمیں سرگرم عمل ہوئیں۔ اس سے دیرپا امن کو یقینی  
 بنانے کی جدوجہد دنیا کے ایماندار لوگوں کی اہم ضرورت  
 بن گئی۔ افریقہ و ایشیائی کانفرنس نے اس بات کو  
 پوری طرح ثابت کر دیا ہے کہ جنگ لایڈی نہیں ہے۔  
 آج دنیا میں ایسی قوتیں موجود ہیں جو عام سلامتی کو برقرار  
 رکھ سکتی ہیں۔ بین الاقوامی میدان میں طاقتوں کا  
 توازن لگاتار امن پسند عوام اور حکومتوں کی حمایت میں  
 ہوتا جا رہا ہے۔ ۱۳ ارب سے ۱۸ ارب ۱۹۵۵ء میں پاکستان  
 کے وزیر اعظم محمد یحییٰ خان اور وزیر خارجہ اسکندر مرزا  
 سے بات چیت کی۔

۵ جون ۱۹۵۵ء کو آپ نے قاہرہ میں مصر وزیر اعظم

ناصر سے ملاقات کی۔ ۵ جولائی ۱۹۵۵ء کو آپ نے



بھارت رتن کا اعزاز حاصل کیا۔ اور ۱۹ جولائی کو انڈونیشیا  
 کے صدر سوکارنو سے ملے۔ ۲۱ ستمبر ۱۹۵۵ء کو لاؤس کے  
 شہزادہ اور وزیر اعظم کے ساتھ لاؤس پہنچے اور سمجھوتے  
 کے بارے میں مشترکہ بیان پر دستخط کئے۔ ۱۸ نومبر ۱۹۵۵ء  
 کو روس کے وزیر اعظم نارسنل بلگانن اور اس وقت  
 روس کی کمیونسٹ پارٹی کے فرسٹ سیکریٹری مسٹر  
 خروشچیف کا ہندوستان میں بھرپور استقبال کیا۔ اس  
 موقع پر مسٹر خروشچیف نے کہا کہ سوویت روس میں جواہر  
 لال نہرو کو ہند سوویت دوستی کے ایک محار کی حیثیت  
 سے بہت یاد کیا جاتا ہے۔ جواہر لال نہرو نے اکتوبر انقلاب  
 کے گہرے اثرات قبول کئے تھے۔ لیکن یہ فوری اثر نہ تھا۔  
 بلکہ جیسا کہ انہوں نے اپنی سوانح حیات میں لکھا ہے۔  
 ”تیسری دہائی کے ابتدا میں تحریک عدم تعاون کی



ناکامی نے انہیں مہاتما گاندھی کے پروگرام کے بعض  
 حصوں پر تنقیدی نظر ڈالنے پر مجبور کیا۔ اور سوشلزم کی طرف  
 ان کی رہنمائی کی، اور اس طرح جب مارچ ۱۹۲۶ء میں وہ یورپ  
 آئے، تو انہوں نے سوشلسٹ خیالات والے انقلابی عناصر سے  
 تعلقات پیدا کر لئے۔ سوویت یونین میں اپنے والد کے ساتھ  
 نومبر ۱۹۲۷ء میں اکتوبر انقلاب کی دسویں سالگرہ کے موقع پر  
 جواہر لال نہرو کے دفترے کو اس پس منظر میں دیکھنا چاہئے۔  
 جیسا کہ انہوں نے کہا ہے، یہ دورہ انتہائی مختصر تھا۔ ماسکو میں  
 مشکل سے تین چار دن ان کا قیام رہا۔ اور وہ نئے روس کی  
 طرف ایک ہلکی سی جھلک ہی دیکھ پائے۔ لیکن انہوں نے لکھا ہے۔  
 ”لیکن ہم خوش تھے کہ یہاں آئے، کیونکہ یہ ہلکی سی  
 جھلک بھی کافی تھی۔ اس سے ہم نے روس کے بارے میں بہت  
 کچھ تو نہ جان سکے۔ اور نہ ایسا ممکن تھا۔ البتہ اس سے ہمیں اپنے



مطالبے کے لئے ایک پس منظر ضرور مل گیا۔

جواہر لال نہرو کو دوسری بار سوویت یونین جانے کا موقع جون ۱۹۵۵ء میں ملا یعنی تقریباً تیس سال بعد۔ لیکن اگرچہ اس پوری مدت میں انتہائی خواہش کے باوجود وہ سوویت یونین نہیں جایا کرتے تھے۔ وہ سوویت یونین کے زبردست دوست تھے۔ یہ انہیں کی ذات تھی جس نے کسی بھی فرد سے کہیں زیادہ اپنے عوام کو اپنے نکھو کھاہم وطنوں کو اپنے بیانات کے ذریعے سوویت یونین سے اور اس غلط تبدیلی سے روشناس کرایا۔ جو اس ملک میں وقوع پذیر ہو رہی تھی۔ وہ اجنبی کی طرح سوویت یونین نہیں گئے۔ کیونکہ جیسا کہ انہوں نے وینا معاہدے کے ایک دوستانہ جلسہ میں ۲۱ جون کو کہا۔ وہ گہری دلچسپی کے ساتھ ان عظیم تبدیلیوں اور ترقیوں کا جائزہ لیتے رہے، جو سوویت یونین میں ہو رہی



تھیں۔ آگے چل کر انہوں نے کہا تھا:-

”ہم لیبنن کا احترام کرتے تھے، اور ان کی

شمالی شخصیت سے متاثر تھے۔ اس عظیم اور

انوکھے تجربے کے ساتھ ہماری نیک خواہشات

تھیں، جو سوویت یونین میں کیا جا رہا تھا اور ہمیں

جب بھی موقع ملا، ہم نے ان سے سبق لینے کی کوشش کی۔“

سوویت یونین میں جو اپر لال کا دورہ دونوں ملکوں

کے درمیان تعلقات کا ایک سنگِ میل ثابت ہوا۔ یہ

اس دورہ کے درمیان سوویت رہنماؤں سے ان کی گفتگو

ہی تھی جس نے سوویت یونین اور ہندوستان کے باہمی

معاشی تعاون کی داغ بیل ڈالی۔ اور یہ طے ہوا کہ ملک

سیکٹر میں بھاری صنعتوں کا رخاؤں کے قیام کے سلسلہ

میں سوویت یونین ہندوستان کی مدد کرے گا۔ اس



میدان میں تعاون کا پہلا نتیجہ فولاد کے بھلائی کارخانے  
 کے رُوب میں ظاہر ہوا۔ پھر جب ۶ ستمبر ۱۹۶۱ء میں دوبارہ سوویت  
 یونین گئے، تو یہ تعاون فروغ پا چکا تھا، اور اسے بلوگت  
 حاصل ہو چکی تھی، بھلائی کی تعمیر ہو چکی تھی، اور اس کے بعد  
 ان دوسرے بڑے منصوبوں کا سلسلہ شروع ہو چکا تھا۔  
 جن میں سے ہر ایک منصوبہ ہند سوویت دوستی کا ایک روشن منیارت  
 بن رہا تھا۔ ۸ ستمبر کو کرملین میں ایک جلسہ میں تقریر کرتے  
 ہوئے کہا تھا:-

”ان برسوں کے دوران ہند سوویت تعلقات اور  
 باہمی تعاون میں خاطر خواہ ترقی ہوئی ہے۔ ہمارے تجارتی  
 تعلقات میں بھی عظیم اضافہ ہوا ہے، اور اسی طرح ہمارے  
 تہذیبی تعلقات میں بھی۔ سوویت ممالک سے ہندوستان  
 میں بڑے بڑے کارخانے بنے ہیں، یا بنائے جا رہے ہیں اور



اس کے ساتھ معاشی، تکنیکی تعاون، ہندوستان  
 کی قومی معیشت کی ترقی کے سلسلہ میں کافی بار آور ہو رہا ہے۔  
 ۲۸ اپریل ۱۹۵۶ء کو آپ نے بمبئی میں پہلے ایٹمی  
 ری ایکٹر کے قیام کے بارے میں کینیڈا سے سمجھوتے پر دستخط  
 کئے۔ آزادی کے بعد ہندوستان نے ایٹمی قوت کے فروغ  
 کے لئے اہم کام کیا ہے۔ اقتصادی میدان میں ہندوستان کو ابھی  
 بہت کچھ کرنا ہے۔ لیکن ایٹمی قوت کے میدان میں وہ دنیا  
 کے سب سے زیادہ ترقی یافتہ آدھ درجن ملکوں میں شمار کیا جاتا ہے۔  
 جواہر لال نہرو کی عظیم بصارت، تخیل اور ہمت کی  
 بدولت ہی اتنا بڑا کام ممکن ہوا۔ ایٹمی قوت کے وریر کی  
 حیثیت سے انہوں نے اس کام میں گہری دلچسپی لی۔  
 پنڈت نہرو ایک ایسے سماج کے لئے کوشاں تھے جس  
 میں ہر ایک فرد کو بہتر زندگی بسر کرنے کا موقع ملے۔



وہ جانتے تھے کہ یہ محض سائنس اور اس کے استعمال سے ہی ممکن ہو سکتا ہے۔ ان کا عقیدہ تھا کہ ہندوستان جدید سائنس کو اپنا کمر ہی اپنی عظمت رفتہ کو حاصل کر سکتا ہے۔ اسی لئے وہ سائنسی ترقی میں ایٹمی توانائی کو اپنی سب سے زیادہ اہمیت دیتے تھے۔ ۱۹۵۴ء میں ایٹمی قوت کے محکمے کے قیام کے بعد ایٹمی قوت کے پُر امن استعمال پر غور و خوض کے لئے نئی دہلی میں ایک کانفرنس منعقد کی گئی۔

اس کانفرنس کا افتتاح کرتے ہوئے آپ نے کہا کہ ایٹمی قوت ترقی پذیر مملکتوں کے لئے اور بھی اہمیت رکھتی ہے۔ کیونکہ ترقی یافتہ مملکتوں کے پاس تو دیگر کئی ترقی کے وسائل ہیں۔ انہوں نے شروع ہی سے ایٹمی قوت سے متعلق تحقیق اور ترقی پر زور دیا۔ اور ایٹمی قوت کے محکمے کو اپنے پاس ہی رکھا۔ انہوں نے ایٹمی قوت کے پروگرام میں بڑی



دھپسیلی، اور کئی بار کام دیکھنے ٹرامبوئے آئے۔  
 ۱۹۵۷ء میں ٹرامبوئے کے ایٹمی قوت کے  
 ادارے اور الپرا نامی ایٹمی مہبٹی کا افتتاح کرتے  
 ہوئے انہوں نے کہا:-

ہندوستان اور ایشیا کے دوسرے  
 ملک اپنے عوام کے رہن سہن کو سدھارنے  
 کی کوششیں کر رہے ہیں۔ کچھ لوگ یہ سوچ  
 سکتے ہیں کہ ایٹمی قوت کی ترقی کا اقتصادی  
 ترقی کے ساتھ کوئی راستہ تعلق نہیں ہے۔  
 کیونکہ ہمیں یہ یاد رکھنا چاہئے، کہ ہم جو کام  
 کرتے ہیں ان سب کے نتائج فوراً حاصل  
 نہیں ہو سکتے۔ جس طرح صدقی انقلاب  
 لوگوں کی خواہش کے مطابق یا خلاف آکر ہی رہا۔  
 اسی طرح ایٹمی یگ بھی آکر ہی رہے گا۔ اسلئے یا  
 تو آپ بھی اس سمت میں آگے بڑھیں۔ ورنہ



دوسرے لوگ آگے نکل جائیں گے، اور آپ بچھڑ  
جائیں گے۔ ملک کی ترقی میں ابھی توانائی  
سے آگے چل کر کتنی مدد مل سکے گی۔ شری جواہر  
لال نہرو اسے جانتے تھے۔

آپ نے ۱۲ سے ۱۴ نومبر ۱۹۵۶ کو نئی دہلی  
میں مصر کی صورت حال پر غور کرنے کے لئے کوہیو ملکوں  
کے وزراء اعظم کی کانفرنس میں حصہ لیا۔ اور پورٹ  
سعید پین ملکوں کے چار حانہ حملے کی شدت سے مذمت  
کی۔ بین الاقوامی معاملات میں اس کے دلیرانہ رویہ کی  
ایک نمایاں مثال نہرو سوئٹزرلینڈ کے وقت  
ان کا موقف تھا۔ انہوں نے سوئٹزرلینڈ میں برطانوی  
حکومت کی کارروائی کی مذمت کرنے میں دراجھی  
پس پیش نہیں کیا۔ بعض لوگوں نے انہیں جلد  
باندی کا الزام دیا۔ مگر یہ حملہ ایشیائی ضمیر  
کے لئے ایک چیلنج تھا۔



انہوں نے ۳۱ اکتوبر ۱۹۵۶ء کو اقوام متحدہ کو ایک اہم پیغام بھیجا جس میں عالمی تنظیم سے درخواست کی گئی تھی، کہ وہ مصر کے خلاف حملے کو روکوانے کے لئے جلد کارروائی کرے۔

آپ نے روس کے وزیر اعظم مسٹر خروشیوف کو لکھا کہ وہ اس جارحانہ کارروائی کے خلاف مصر کی حمایت کریں۔ مختلف ممالک میں قوم پرستانہ تحریکوں کی حوصلہ افزائی کی پالیسی کے تحت ہی انہوں نے ایشیا اور افریقہ کے نوآزاد اور ابھرتے ہوئے ملکوں کی مکمل حمایت کریں۔

۲۸ نومبر ۱۹۵۶ء کو نئی دہلی میں چین کے

وزیر اعظم چو۔ این لائی سے سرحدی تنازعہ پر پھر بات چیت کی۔ اس سال دسمبر میں آپ دوبارہ امریکہ، کینیڈا اور یورپ کے سفر پر گئے۔ اور اقوام متحدہ کی جنرل اسمبلی میں تقریر کی۔ جس میں اٹمی



ہتھیاروں کی دوڑ پیر بدست انتباہ کیا۔

آخر دسمبر ۱۹۵۶ء سے جنوری ۱۹۵۷ء تک دہلی

میں جو۔ این لائی سے پھر بات چیت کی۔ ۲۸ جنوری ۱۹۵۷ء

کو ریلوے میں ایشیا کے پہلے ایٹمی ری ایکٹر کا

افتتاح کیا۔ ۱۷ اپریل ۱۹۵۷ء کو عوام چناؤ کے بعد

شری نہرو کی قیادت میں نئی مرکزی کابینہ نے

حلف اٹھایا۔ اسی سال ۲۶ جون سے ۵ جولائی

تک مشترکہ سرے وزیراعظم کی کانفرنس میں حصہ

لینے لندن گئے۔ اور ہالینڈ، مصر اور سوڈان کا سفر کیا۔

واپسی پر آپ اکتوبر میں جاپان کے دورے پر گئے۔

۱۶ ستمبر سے ۲ اکتوبر ۱۹۵۸ء تک بھوٹان کا دورہ

کیا اور ۱۹۵۹ء میں دہلی میں گھانا کے وزیراعظم بن

نکروما کا استقبال کیا۔

جنوری ۱۹۵۹ء میں مشرقی جرمنی کے وزیراعظم

اولوگروٹول اور یوگوسلاویہ کے صدر ٹیٹو کے ساتھ



تبادلہ خیال کیا۔ ہم رفروری کو نیگلور میں انسٹی ٹیوٹ آف  
سائنس کے گولڈن جیوٹلی اجلاس سے خطاب کیا۔  
۷ رفروری کو افغانستان کے وزیر اعظم سردار داود خان  
کے ساتھ تبادلہ خیالات کیا۔

آزادی لینے کے چند ہی ہفتوں کے اندر اندر  
وزیر اعظم جواہر لال نہرو کی قیادت میں حکومت  
ہند نے انجینئرنگ اور ٹیکنالوجی کے اعلیٰ اداروں  
کے قیام کا حکم جاری کیا تھا۔ سب سے پہلے ۱۹۵۱ء میں  
کلکتہ کے نزدیک کھرک پور کے مقام پر ایک ادارہ  
قائم کیا گیا۔ اس انسٹی ٹیوٹ کے قیام میں بین الاقوامی  
امدانے کافی اہم رول ادا کیا۔ اور یونیسکو نے اقوام  
متحدہ کے ٹیکنیکل امدادی پروگرام کے تحت غیر ملکی  
ماہرین کو بھیجا گیا۔ چار برس بعد جیت بھٹی کے نزدیک  
انسٹی ٹیوٹ کا منصوبہ بنایا۔ تو ایک بار پھر یونیسکو  
نے اس منصوبے کو عملی جامہ پہنانے میں اہم حصہ لیا۔



اس مرتبہ ۱۹۵۵ء میں ایک معاہدہ کیا گیا جس کے تحت  
یونیسکو کو اس کا مجاز کہا گیا کہ وہ اقوام متحدہ  
کے ٹیکنیکل امدادی فنڈ کے روسی حصے کو انسٹی  
ٹیوٹ کے لئے ٹیکنیکل ساز و سامان فراہم کرنے  
میں استعمال کرے۔

۱۰ مارچ ۱۹۵۹ء کو بمبئی کے نزدیک پووانی  
کے انڈین انسٹی ٹیوٹ آف ٹیکنالوجی کا سنگ بنیاد  
جواہر لال نہرو نے خود اپنے ہاتھوں سے رکھا۔ یہ انسٹی  
ٹیوٹ ہندوستان کی پانچ انسٹی ٹیوٹوں میں سے ہے۔  
دوسرے چار کھڑک پور، دہلی، مدراس اور کالمپور میں  
ہیں۔ لیکن پووانی کا انسٹی ٹیوٹ ٹیکنالوجی کے  
اعلیٰ تعلیمی مرکز کے علاوہ کچھ اور حیثیت بھی  
رکھتا ہے۔ بھیلائی کے فولاد کے کارخانے کی طرح  
یہ بین الاقوامی تعاون کی علامت ہے۔ کیونکہ اس  
میں یونیسکو کے توسط سے زیادہ تر سوویت روس



کا سرمایہ لگا یا گیا ہے۔ اس میں صرف سوویت  
 مشینیں اور پرزے لگے ہیں۔ اور ابتدا ہی سے اس  
 کے تعلیمی اور تربیتی عملے سے متواتر سوویت سائنس  
 دان اور ماہرین وابستہ رہے ہیں۔ پووائی میں انڈین  
 انسٹی ٹیوٹ آف ٹیکنالوجی (جسے عرف عام میں آئی۔ آئی۔  
 ٹی بھی کہتے ہیں) کے قیام و تعمیر کی کہانی ایک طرح سے  
 نئے ہندوستان کی تعمیر کی کہانی ہے۔ زہریلے سانپوں سے  
 بھرے موئے گھنے جنگلوں اور دلدلوں میں یہ جدید ترین  
 عمارت تعمیر کی گئی ہے۔ جو عوام کی خدمت کے لئے  
 سائنس اور ٹیکنالوجی کے نام وقف ہے۔ اسکی جواہر لال  
 نہرو نے حوصلہ افزائی کی۔ ہندوستانی مزدوروں نے  
 جنگل کو صاف کیا۔ پورے علاقہ کا نقشہ ہندوستانی  
 ماہر تعمیرات نے بنایا، اور ہندوستانی ساز و سامان  
 کو کام میں لے کر ہندوستانی انجینروں اور معماروں  
 نے حیرت انگیز طور پر کم مدت میں اس عمارت کو



کھڑا کر دیا۔ لیکن اس انسٹی ٹیوٹ کی منصوبہ بندی تعمیر آراستگی اور کام شروع کرنے تک کے تمام عرصے کے دوران پورانی انسٹی ٹیوٹ کو سوویت یونین سے مناسب دوستانہ مدد ملتی رہی ہے۔ اسی طرح سے رانچی میں بھاری مشین سازی کا کارخانہ جب مکمل ہو جائے گا۔ تو سالانہ ۸۰ ہزار ٹن ذریعہ ساز و سامان تیار کرے گا جس میں کوکے اُون اور دیلی پیداوار کی مشینیں انجن، بھٹی کا سامان، تیل کے بھاری مشینیں، کھدائی مشینیں، ڈھلانی کا ساز و سامان، تیل کے بھرے اور متفرق بھاری مشینیں اور مشینیں مجموعے بھی شامل ہوں گے۔

رانچی میں بھاری مشین سازی کے کارخانے میں ڈھلانی کے کارخانے میں پیداوار شروع ہو جائے گی۔ ہندوستان کی صنعتی ترقی کی تاریخ کے ایک نئے باب کا آغاز ہو گیا ہے۔ اس موقع پر شاندار تقریبیں



ہوئیں۔ وزیراعظم نہرو اور فولاد معدنی کالوں اور بھاری  
 انجینئرنگ کے وزیر سچرا منیم نے ان تقریروں میں  
 شرکت کی۔ بقول نہرو راجپوت جہاں سودیت یونین  
 اور چیکو سلاواکیہ کی ٹیکنیکل اور معاشی امداد بھاری مشین  
 سازی اور ڈھلائی کے پروجیکٹوں کی تکمیل ہو رہی ہے۔  
 ملک کی ترقی میں خاص حصہ ادا کرے گا۔ کیونکہ وہ  
 ایسی نئی مشینیں تیار کرے گا۔ جن سے نئے صنعتی  
 کارخانے ایسی کے جائیں گے۔ جو ہر لال نے زور دیتے  
 ہوئے کہا کہ یہ کارخانوں کا کارخانہ ہے۔ جنوری ۱۹۵۹ء  
 میں مشرقی جرمنی کے وزیراعظم مسٹر اوٹو گروٹو اور  
 یوگوسلاویہ کے صدر ٹیٹو کے ساتھ تبادلہ خیال کیا۔  
 ۴ فروری کو بنگلور میں انسٹی ٹیوٹ آف  
 سائنس کے گولڈن جوبلی اجلاس سے خطاب کیا۔  
 ۷ فروری کو افغانستان کے وزیراعظم سردار محمد  
 داود خان کے ساتھ خیالات کیا۔ ۲۴ اپریل کو



مسوری میں دلائی زامہ کے ساتھ ملاقات کی اور جولائی میں  
پھر نیپال کا دورہ کیا۔

۲۱ جولائی کو جیل پور کے گن کیمرج فیکٹری کے  
ٹرک بنانے والے یونٹ کا افتتاح کیا۔ اور ہندوستان  
اور پاکستان کے تعلقات کے بارے میں پاکستان  
کے صدر ایوب خان کے ساتھ تبادلوہ خیال کیا۔ اسی  
سال ستمبر میں افغانستان کا دورہ کیا۔ شاہ ظاہر شاہ  
سے ملے۔ واپسی کے بعد برما کے وزیر اعظم لی ون  
کے ساتھ ہند اور برما کے ساتھ چین کے تعلقات  
کے بارے میں تبادلوہ خیال کیا۔

۱۱ اپریل ۱۹۶۰ء میں نئی دہلی میں مسٹر چو۔ این  
لالی کے ساتھ ملاقات کی۔ اور منطقہ نقطہ ہائے  
نظر پر سرکاری سطح پر غور و خوض کئے جانے کا فیصلہ  
کیا تاکہ کشیدگی کے وجوہ کو دور کیا جاسکے۔  
۱۶ ستمبر کو پاکستان کے ساتھ دریائے سندھ



کے پانی سے متعلق معاہدے پر دستخط کئے۔ ستمبر ۱۹۶۱ء  
 میں ہندوستانی وفد کے قائد کی حیثیت سے اقوام  
 متحدہ کی جنرل اسمبلی کی چوٹی کے اجلاس میں شرکت  
 کی اور امریکہ اور سوویت یونین کے درمیان مفاہمت  
 اور باہمی تعاون پر زور دیا۔

۱۹ جنوری ۱۹۶۱ء میں بمبئی میں کنیڈا اور ہند  
 کے نیوکلیئر ری ایکٹر کا سرکاری طور سے افتتاح کیا۔  
 ۱۵ جنوری کو نئی دہلی میں ایک پریس کانفرنس  
 میں بیان کیا، کہ یہ سچی بات ہے کہ چین نے ہندوستان  
 کی شمالی سرحدوں پر جارحیت کی ہے، اور پاکستان  
 کی طرف سے چین کے ساتھ کشمیر کی جد بندی کے سوال  
 پر بات چیت کرنے کا فیصلہ درست نہیں ہے۔

۷ فروری کو نئی دہلی میں صحت کی عالمی تنظیم  
 کے اجلاس کا افتتاح کیا۔ اور ۱۸ فروری کو مہاراجہ  
 کھوٹان کے ساتھ بات چیت کی، مارچ میں دولت



مشترکہ کے وزراء اعظم کی کانفرنس میں شرکت کی۔ ستمبر  
میں بلگریڈ میں وابستہ مسکوں کی چوٹی کانفرنس میں  
شرکت کی۔

۱۱ دسمبر کو نئی دہلی میں ایشیائی تحریک  
کی پہلی کانگریس کا افتتاح کیا۔

۱۰ دسمبر کو پنجاب میں بھاگڑا کے بجلی گھر  
کا افتتاح کیا، اور ملایا کے حکمران اعلیٰ سے ملاقات  
کی۔ اسی مہینہ روس کے صدر برونیت سے ملاقات  
کی۔

یکم جنوری ۱۹۷۱ء کو اپنے آسام میں لون منی کا  
تیل صاف کرنے کے کارخانے کا افتتاح کیا۔  
۱۳ جنوری کو ہندوستانی، سائینسی کانگریس کے  
۱۹ ویں اجلاس کا افتتاح کیا۔

۱۱ جنوری کو برما کے وزیر اعظم اونو سے  
ملاقات کی۔ اور اسی دن کامن ویلتھ ایجوکیشن کانفرنس کا



افتتاح کیا۔

۲۴ جنوری کو ہندوستان میں بنائے گئے  
اولین نشان پٹرول گاڑی کا افتتاح کیا۔ اور اسی دن  
متحدہ عرب جمہوریہ کے نائب صدر سے ملاقات کی۔  
۱۸ جنوری کو ٹونمارک کے صدر کیمپمان سے  
ملاقات کی۔

۱۰ اپریل ۱۹۶۲ کو تیسرے عام انتخابات کے  
بعد انہیں نئی حکومت بنانے کی دعوت دی گئی اور  
نئی کابینہ نے حلف اٹھایا۔

۸ اپریل ۱۹۶۴ کو نیپال کے مہاراجہ مہند  
سے ملاقات کی۔ جون میں قومی یکجہتی کی کونسل کی  
میٹنگ کی صدارت کی۔ ستمبر میں دولت مشترکہ کے  
وزیرائے اعظم کی کانفرنس میں شرکت کے بعد  
پیرس اور قاہرہ کا دورہ کیا۔

۲۱ ستمبر کو پیرس میں یونیسکو کے اجلاس



خطاب کیا۔ ۲۴ اکتوبر کو چینی جارحیت کا متحدہ طور  
 پر مقابلہ کرنے کے لئے قوم سے اپیل کی۔ ۲۷ اکتوبر  
 کو آپ نے چینی وزیر اعظم کو لکھا کہ جب حقیقی اور  
 نئی جارحیت کی جارہی ہو تو ہندوستان اس سے  
 اتفاق نہیں کر سکتا۔

آپ نے چینی سے کہا کہ وہ ۸ ستمبر ۱۹۶۲ء  
 سے پیشتر والی حالت کو برقرار رکھے۔ اسی دن آپ  
 نے دنیا کی تمام قوموں کے سربراہوں کے نام ایک  
 ہی مضمون کا پرغام بھیجا جس میں نکتے بھی دیئے گئے  
 تھے، کہ چین نے ہندوستانی سرحدوں پر کس طرح  
 بے جا دغوی کئے ہیں اس میں آپ نے لکھا تھا:-

”ہم جنگ کی ہولناکیوں کو بخوبی  
 سمجھتے ہیں۔ اور ہماری تمام تر کوششیں  
 جنگ کو روکنے اور امن قائم رکھنے کیلئے  
 وقف ہیں۔ ہم نے اپنے پڑوسیوں کے



ساتھ اپنے اختلافات کو دور کرتے کیلئے  
 امن کی اس پالیسی پر عمل کرنے کی کوشش  
 کی ہے۔ اسی لئے پانچ سال پہلے جب لداخ  
 میں چینیوں نے اپنی جارحانہ کارروائیاں شروع  
 کیں، تو ہم نے ضبط و تحمل سے کام لیا۔ حتیٰ کہ  
 جب چینی فوجوں نے ہندوستان کے بارہ ہزار  
 مربع میل کے علاقے پر قبضہ کر لیا تو بھی ہم نے  
 کوئی بحران پیدا نہ ہونے دیا۔ بلکہ پرامن اور  
 باعزت سمجھوتے کی راہیں تلاش کرتے رہے۔

۱۹۶۲ء میں چینی وزیر اعظم نے مجھ سے میلے  
 کی خواہش کا اظہار کیا، اور میں نے آپس کے ان اختلافات  
 کو پرامن طریقے سے دور کرنے کا کوئی حل ڈھونڈھ  
 نکالنے کے خیال سے ان سے فوراً ملاقات کی۔ ہمارے  
 اختلافات دور نہ ہو سکے۔ لیکن ہم اس بات پر  
 رضامند ہو گئے کہ دونوں ملکوں کے افسران تمام حقائق



کا جائزہ لیں۔ ہمارے افسروں نے جو رپورٹ تیار کی۔  
 وہ ہندوستان اور تبت کی قدیم اور روایتی سرحد  
 کے بارے میں، جس کی مختلف معاہدوں اور عہدہ  
 ناموں کے ذریعے متعدد بار تصدیق ہو چکی ہے۔ ہمارے  
 دعویٰ کی مکمل حمایت کرتی ہیں۔ مجھے اُمید تھی کہ چینی  
 حکومت ان حقائق پر غور کرے گی، اور اختلافات  
 کو پُر امن طریقے سے دُور کرنے کے لئے مزید  
 کوشش کی جائے گی۔ بہر حال چین کی جارحانہ  
 کارروائیاں جاری رہیں، بلکہ ان میں زیادہ شدت  
 پیدا ہو گئی۔ لہذا ان کی جارحانہ پیش قدمیوں  
 کو روکنے کے لئے ہمیں محدود دفاعی انتظامات  
 کے لئے مجبور ہونا پڑا۔ لیکن ایسے انتظامات  
 کرنے کے ساتھ ساتھ ہم نے صلح جوی کی  
 کوششیں جاری رکھیں، تاکہ تناؤ کم ہو، اور  
 ان اختلافات کو دُور کرنے کے سلسلے میں



منزید بات چیت کے لئے مناسب فیصلہ اختیار  
ہو جائے۔

۱۹۶۲ء میں آپ نے ملایا کے وزیر اعظم  
تتیکو عبدالرحمان اور قبرص کے صدر آرکسٹیب  
میکاریوس کا خیر مقدم کیا۔ یکم نومبر عارضی طور پر  
محکمہ دفاع کا چارج سنبھالا۔

نومبر ۱۹۶۲ء کو پاکستان کے صدر ایوب خان  
کے ساتھ مشترکہ بیان جاری کیا۔ جس میں باہمی  
اختلافات دور کرنے کے عزم کا اعادہ کیا گیا۔

۱۹۶۳ء میں آپ نے سیلون کی وزیر اعظم  
شرمتی بھندارنائیکے، متحدہ عرب جمہوریہ کے  
وزیر اعظم علی صابری اور گھانا کے مسٹر عطا کے  
ساتھ ہندوستان اور چین کے جھگڑے کے  
بائے میں کو لمبوگجا ویرہ پر بات چیت کی۔ اکتوبر  
۱۹۶۲ء میں اقوام متحدہ نے ۱۹۶۵ء کو تعاون کا



سال منانے سے متعلق نہرو کی تجویز منظور کی۔ اکتوبر  
۱۹۶۳ء میں آپ نے بھاکڑہ ڈیم کو شملک کے  
لئے وقف کیا۔

نومبر میں چتر گجن میں اے۔ سی بھلی سے  
چلتے والے پہلے ریلوے انجن کا افتتاح کیا۔  
دسمبر میں اردن کے شاہ حسین نے نہرو  
سے ملاقات کی۔ جنوری ۱۹۶۴ء میں آپ نے اٹلیہ  
کے ٹیکہ پارہ ڈیم پراجیکٹ کا سنگ بنیاد رکھا۔  
کانگریس کے بھوشور اجلاس کے دوران بیمار ہو گئے۔  
فروری میں برما کی انقلابی کونسل  
کے صدر جنرل می نے ون نے دہلی آکر شری نہرو  
سے ملاقات کی۔

اس کے بعد سنگاپور کے وزیر اعظم  
مسٹر کیوان لیو ملنے آئے۔ کوسی اور گندھک  
پراجیکٹوں کے سنگ بنیاد رکھنے کی رسم



کے موقع پر نیپال کے راجہ مہندر سے ملاقات کی۔  
 مئی کے شروع میں آپ نے سوڈان  
 کے صدر فاروق ابراہیم عبود سے ملاقات کی اور  
 پھر چند دن آرام کے لئے ڈیرہ دون تشریف  
 لے گئے۔

وہاں سے لوٹے تو ۲۷ مئی کو صبح جب نور  
 کا ٹرک اٹھا، تو آپ پر غشی طاری ہو گئی۔ جس  
 کے ساتھ ہی دوپہر کے قریب یہ عظیم روحِ قفس  
 غصہ سے پرواز کر گئی۔

اسی عظیم صدمے پر صدر جمہوریہ ڈاکٹر  
 رادھا کرشنن نے ریڈیو سے قوم کے نام و پیغام  
 دیا اور کہا:-

رنج و غم کے ان لمحات میں  
 زیادہ کچھ نہیں کہنا چاہوں گا۔ اس کی  
 ضرورت بھی نہیں ہے۔ یہ ایسے لمحات



ہیں، جب ہم میں سے ہر مرد، عورت اور بچہ  
اپنے خیالات کو اپنے تک ہی رکھنا چاہتا  
ہے۔ اور احقرام کے جذبے کے ساتھ اس عظیم مہمتی  
کو اپنا تشکر آمیز خراج عقیدت پیش کرنا  
چاہتا ہے جس کی زندگی عظیم الشان خدمات  
اور سچی لگن کی زندگی تھی۔

جو اہل لال نہرو ہماری نسل کی عظیم ترین  
ہستیوں میں سے تھے۔ وہ ایک ایسے سرکردہ سیاست  
دان تھے جس نے انسانی آزادی کے کار کے لئے  
اتنی اعلیٰ خدمات سر انجام دیئے۔ جنہیں فراموش  
نہیں کیا جاسکتا۔ وہ جنگ آزادی کے ایک عظیم  
سورما تھے۔ اور جدید ہندوستان کو بنانے میں  
انہوں نے بے نظیر خدمات انجام دیں۔ ہمارے  
زمینوں پر ہمارے سماجی ڈھانچے پر اور ہماری دینی  
انشو و نما پر ان کی زندگی اور ان کے کام کا گہرا اثر



پڑا ہے۔ بہرو کی سرگرم اور ہمہ گیر قیادت کے بغیر  
 بھارت کی تصویر کا تصور ہمیں مشکل نظر آتا ہے۔  
 ہماری تاریخ کا ایک دور ختم ہو گیا ہے۔

۲۷ مئی کی شام کے چھ بجے سے ۲۸ مئی

صبح تک جواہر لال کا مرتکب شہر لوگوں کے  
 درختوں کے لئے رکھا گیا۔ اور اس دوران میں  
 دو دوفوجی افسر مسلسل ڈیوٹی پر رہے۔ یہ دونوں  
 افسر مرتکب شہر کے دونوں طرف اپنی ڈیوٹی  
 کے دوران میں اٹھتے تھے۔ کھڑے رہتے تھے۔  
 اور ایک گھنٹے کے بعد ان کی جگہ دوسرے دو  
 افسر ڈیوٹی پر آ جاتے تھے۔ ڈیوٹی پر آنے والے  
 افسر آہستہ آہستہ جواہر لال کے مرتکب شہر  
 کی طرف بڑھتے اور پہلے سے ڈیوٹی پر تعینات  
 افسروں کے نیچے جگہ سنبھال لیتے تھے۔ تب  
 چاروں افسر سلامی دیتے اور جن افسروں کی



ڈیوٹی ختم ہو جاتی۔ وہ آہستہ آہستہ پیچھے ہٹ جاتا،  
 اور نئے آنے والے افسر آگے بڑھ کر ڈیوٹی سنبھال  
 لیتے۔ آپ کی آرٹی کا جلوس لاکھوں آبدیدہ  
 رنگاہوں کے سامنے سے گذر کر شانتی دن پہنچایا  
 گیا۔ اور سپرد آگ کر دیا گیا۔ یہ دن دنیا میں ماتر  
 کا دن تھا۔ جھنڈے سرنگوں کئے گئے۔ موسیقی کے  
 پروگرام ملتوی کئے گئے۔

جواہر لال کو ہر انسان میں خدا کا پرہ تو نظر  
 آتا تھا۔ وہ کہتے تھے کہ انسان پر اعتماد میں سمجھی  
 نہیں آنے دینی چاہئے۔ ہم خدا سے منکر ہو سکتے  
 ہیں۔ لیکن اگر انسان سے منکر ہو جائیں تو پھر ہمارے  
 لئے کیا امید باقی رہ جاتی ہے۔

اپنی تصنیف تلاش ہند (ڈسکوری  
 آف انڈیا) میں وہ لکھتے ہیں:-

”انسان کا جذبہ بھی کتنا حیرت انگیز ہے۔



اپنی بے شمار خامیوں اور کوتاہیوں کے  
 باوجود انسان صدیوں سے حق و صداقت  
 کے لئے مادرِ وطن کے لئے اور اپنی عزت و  
 توقیر کے لئے اپنی جان قربان کرتا رہا ہے،  
 ہر اس چیز کی قربانی دیتا رہا ہے، جو اسے  
 عزیز رہی ہو۔ آدرش بدل سکتا ہے لیکن  
 قربانی اور ایثار کا جذبہ برقرار رہتا ہے۔  
 اور انسان کے لئے اُمید کا دامن چھوڑنا  
 ناممکن ہے مصیبتوں اور مشکلوں کے باوجود  
 اس نے اپنی عظمت ختم نہیں ہونے دی۔  
 اور جن اقدار کو عزیز رکھتا تھا۔ ان پر اپنے  
 یقین و اعتماد کو برقرار رکھا۔ انسانی اتحاد  
 میں ہی زندگی ہے اور حُسن ہے۔

جواہر لال نے اس زندگی اور حُسن کو نکھار  
 بخش دینے کے لئے اپنی زندگی وقف کی، اور



لوگوں نے بھی اس کے عوض میں انہیں پیار دیا، محبت دی۔ جواہر لال کی اپنی وصیت میں سب سے قیمتی دولت یہی تھی :-

”مجھے ہندوستانی عوام سے اتنی زیادہ محبت اور شفقت حاصل ہوئی کہ میں چاہے جو بھی کام کر لوں، اس کا عشر عشر بھی ادا نہیں کر سکتا۔ درحقیقت محبت جیسی قیمتی چیز کے لئے تو کوئی ادائیگی ہو ہی نہیں سکتی۔ بہتوں کو عزت و احترام حاصل ہوا ہے۔ لیکن مجھے ہندوستانی عوام کے تمام طبقوں سے محبت اور پیار ملا ہے، کہ میں خود اس کے نیچے دیا ہوا محسوس کرتا ہوں۔“

جواہر لال نے قومی تہذیب کو مالا مال کرنے کے لئے آرٹ اور فنون لطیفہ کی ترویج کی۔ ملک میں تعلیم اور تربیت کے ہر پہلو پر جواہر لال



کی فکر رسا کے نقش ثبت ہیں۔ ان کے اس تصور کو  
 ہمیشہ قومی تربیت میں زیر نظر رکھا جائے گا کہ  
 تعلیم وہ ہے جو انسان کے دل و دماغ کی گھڑکیاں  
 کھول دے تاکہ وہ اس دنیا کو جو ہر قسم کے وسائل،  
 ذرائع، مادی اور روحانی ترقی کے امکانات سے  
 بھری ہے، زیادہ سے زیادہ فائدہ اٹھا کر اپنے  
 کردار کی تعمیر کر سکے۔ اس کا دماغ بیدار ہو، وہ  
 اندھے کی طرح اس دنیا میں رہ کر بے احساس گزر  
 نہ جائے۔ اس کا دل وسیع ہوتا کہ وہ انسانوں کے  
 دکھ درد کو محسوس کر سکے، ان کے ساتھ رواداری  
 اور رفاقت سے پیش آ سکے۔ جواہر لال کے نام کے ستھ  
 گر مجبوشی اور نئے عزائم کا اظہار فداقتی ہے۔ کیونکہ ان  
 کی شخصیت کچھ ایسی یادیں بھی تازہ کر دیتی ہے جو  
 ہمارے تاریخ کا ایک حصہ بن چکی ہیں۔ ان کا  
 نام ایک طرف ایک عظیم سلطنت کے زوال کا نشان



ہے۔ تو دوسری طرف ایک کچھڑی ہوئی قوم کے  
 افتخار اور عظمت کا باعث ہے۔ ہندوستان کی  
 پسماندگی اور اس کا پچھڑا پن بنیادی طور پر  
 غیر ملکی غلامی کا لازمی نتیجہ تھا۔ اور اس کے  
 خلاف ہندوستان کے عوام کی نفرت اور آزاد  
 قوموں کی طرح جینے کی خواہش کا احساس ہی  
 ہی اسی عظیم الشان قومی تحریک کا محرک ثابت  
 ہوا۔ جس نے نہ صرف ہندوستان کو اس کا کٹا  
 ہوا وقار لوٹا دیا۔ اس کے عروج کے دروازے  
 کھول دیئے۔ بلکہ اسی قومی تحریک نے یہاں  
 بھی اُجاگر کیا۔ کہ اس ملک میں اگر بھانت بھانت  
 کی زبانیں بولنے والے لوگ رہ رہے ہیں۔ لیکن ان  
 کے دلوں کی دھڑکن ایک ہے۔ آواز ایک ہے۔  
 تقاضے ایک ہیں۔ فرقوں، ذاتوں، زبانوں اور  
 رسم و رواج کی اس کثرت میں زندگی کا



محسن اور زرگارنگی ہے۔ اور یہی ہندوستان کے وحدت  
 کی جہان ہے۔ یہ وحدت قومی آزادی کی تحریک  
 نے اپنے اصلی روپ میں آشکارا کر دی۔ اور آزادی  
 نے اس کو نکھار بخش دیا۔ ہماری یہ تحریک نہ  
 صرف ہماری قومی آزادی کے حصول کا ذریعہ بنی۔  
 بلکہ ہندوستان کی قومی یگانگت ہندوستانی  
 عوام کے بھائی چارے، رفاقت اور برادرانہ اتحاد  
 کا بے مثال اظہار بھی اسی تحریک سے ہوا۔ اس  
 تحریک کو قوت بخش دینے، اس کی کامیابی کے  
 لئے اپنا سب کچھ نکھار کر نے میں دہلی کا مسلمان  
 پنجاب کا سیکھ پیش پیش تھا۔ تو بمبئی کا پارسی  
 اور مدراس کا ہندو بھی اس میں برابر کا شریک تھا۔  
 یہ شراکت اور رفاقت عوامی صغوں تک ہی محدود  
 نہ تھی، بلکہ رستمائی کے ہراول دستوں میں  
 جواہر لال کی ایک ایسی لیڈر شپ ہو جو



تھی، جو راستے کے روٹے ہٹاتی رہی۔

جواہر لال نہرو ہندوستان کے اقتصادی  
منصوبوں کے اولین معمار تھے۔ اگرچہ تین پانچ سالہ  
پلانوں نے ہندوستان کو اقتصادی ترقی کی اس  
منزل پر نہیں پہنچایا ہے، جہاں اس کی  
معیشت خود کفیل ہو سکے۔ تاہم ان کی موت  
کے وقت تک جدید اقتصادی نظام زندگی  
کا ڈھانچہ کھڑا ہو گیا ہے۔ بہت کچھ حاصل  
کیا جا چکا ہے۔ ان کی رہنمائی میں ہندوستان  
میں ایسے اقتصادی انقلاب کی بنیادیں  
کھڑی کی گئی ہیں، جو لاکھوں، کروڑوں لوگوں  
کی خوشحالی اور مطمئن زندگی کا باعث  
ہو سکتی ہے۔

نہرو کی یادگار جدید ہندوستان ہے،  
وہ خود اس کے معمار تھے۔ اس فرورواحد نے



اتنی بھاری آبادی کو ایک دھاکے میں پروئے  
 رکھا تھا۔ اور اس سے ایک قوم بنایا۔ یہ جیتا  
 جاگتا ہندوستان، اس کی قوت اور اس کی  
 سپرٹ غیر معمولی طور پر نہرو کے شاہکار ہیں۔ اور  
 اس جدید ہندوستان کی تعمیر کے عمل میں نہرو نے  
 جمہوریت اور سماجی ترقی سے ایسی لگن دکھائی  
 جو نئی نئی قوموں کی اس دنیا میں قریب قریب  
 بے مثل ہے۔ ہندوستان کے لوگوں میں انہیں  
 جو اثر و رسوخ حاصل تھی وہ زیادہ تر اخلاقی تھی۔  
 وطن کے لوگ ان کی پوجا کرتے تھے۔ مغربی دنیا  
 جمہوریت کے اس ممتاز انسان کی پرستش کرتی  
 تھی۔ کیونٹ سٹسکوں نے انہیں ایسا قوم پرست  
 پایا تھا جو ٹھیک نہیں سکتا تھا۔ اور جس نے  
 ہندوستان کے مفاد کو ہر بات پر ترجیح دی تھی۔  
 تاریخ پہلے ہی انہیں ایک ایسا رہنما تسلیم کر چکی ہے۔



جس نے ایشیا کو صدیوں کی شکست خوردگی کے  
 جذبے سے آزاد کر دیا۔ اور گاندھی جی نے شہادت  
 سے صرف دس دن پہلے ایک پرارتھنا سجا  
 میں کہا تھا :-

”یہ ہمارے لئے بہت ہی خوشی  
 کی بات ہے کہ ہمارے اس خوبصورت  
 دلش نے ایک مہا پرش پیدا کیا ہے۔  
 بنی نوع انسان کی خدمت میں جس کا  
 کوئی ثنائی نہیں، جو ایشا و قریبا کی  
 مجسمہ ہے اور جو اہر لال سچا جواہر  
 سچا ہیرا ہے :-

بہار



